

قرآن حکیم کی تلاوت انحکام اور مسائل

- ① تلاوت قرآن حکیم سے متعلق بعض اہم مسائل
- ② قرآن حکیم کی کون کون سی سورتوں یا آیات کی، ہر مسلمان کو ہر روزانہ تلاوت کرنی چاہیے؟
- ③ سجدہ تلاوت ادا کرنے کا طریقہ اور اس سے متعلق کچھ اہم مسائل
- ④ قرأت اور رسم الخط

رِشحات

مفتی محمد سعید خان

ندوة الصنفاين

الندوة ايمجو كيشنل سٹ اسلام آباد

عرض حال

قرآن حکیم کی تلاوت ہر مسلمان کا شرعی فریضہ ہے اور مجتہد سبحانہ و تعالیٰ اس کو یاد کرنے والے اس شرعی فریضے سے غافل نہیں ہیں۔ شریعت نے ہر کام کرنے کے کچھ آداب متعین کیے ہیں اور اسی اصول کے تحت تلاوت قرآن حکیم کے بھی کچھ آداب ہیں۔ بہت سے حضرات نہایت ذوق و شوق سے تلاوت کرتے ہیں لیکن انہیں ایک مشکل تو یہ پیش آتی ہے کہ وہ آداب تلاوت سے ناواقف ہوتے ہیں۔ پھر ان میں سے بھی کچھ حضرات و خواتین ان آداب و مسائل کو مفتی حضرات سے دریافت کر لیتے ہیں اور کچھ اپنی مجبور یوں اور مشکلات کی وجہ سے یہ بھی نہیں کر پاتے۔ اس لیے ان مشکلات کے حل کے لیے اللہ تعالیٰ ہی کی توفیق سے آداب تلاوت کے نام سے کچھ مسائل تحریر کر دیئے گئے ہیں تاکہ عام مسلمان ان مسائل کی طرف توجہ دیں، یہ علم بھی حاصل کریں اور جہاں تک ہو سکے تلاوت شرعی طریقے کے مطابق کی جائے۔

دوسری مشکل یہ پیش آتی ہے کہ سجدہ تلاوت کے بارے میں صحیح مسائل کا علم نہیں ہوتا اس لیے بعض حضرات تو سجدہ تلاوت کی زحمت ہی گوارا نہیں کرتے اور بعض حضرات سجدہ تلاوت تو کرتے ہیں، لیکن وہ سجدہ (مسائل نہ جاننے کی وجہ سے) نہ ہونے کے مترادف ہوتا ہے۔ اس لیے سجدہ تلاوت کیسے کرنا ہے؟ اس میں کیا پڑھنا ہے؟ کون سی دعائیں مانگنی ہیں اور اس سجدہ تلاوت کے روزمرہ مسائل کیا ہیں؟ توفیق ایزدی سے یہ بھی چند مسائل جمع کر دیئے گئے ہیں تاکہ انہیں پڑھا جائے اور سجدہ تلاوت، شرعی طریقے کے مطابق ادا کیا جائے۔

تیسری مشکل یہ ہے کہ بازاروں میں دسیوں کتابیں ”وظائف و اوراد“ کے نام سے ملتی ہیں جن میں بہت سی جعلی اور ناقابل اعتبار بھی ہوتی ہیں۔ خیال میں آیا کہ کیوں نہ قرآن حکیم کی ان سورتوں کی نشاندہی کر دی جائے، جو کہ ہر مسلمان کو ہمت کر کے روزانہ یا ہفتہ وار پڑھ لینی چاہئیں۔ چنانچہ صحیح

احادیث سے ان سورتوں کا انتخاب کر کے اس کتابچے میں درج کی گئی ہیں، جو شخص بھی چاہے کہ ان آیات اور سورتوں کو صحیح احادیث کے مطابق تلاوت کر کے ڈھیروں اجر و ثواب کما سکتا ہے۔

ایک مشکل یہ بھی ہے کہ قرآن حکیم کو عثمانی رسم الخط سے ہٹ کر لکھتے ہیں اور چھاپ دیتے ہیں اور یہ بھی کہ اب ایسے لوگ بھی پیدا ہو گئے ہیں جو کہ قرأت عشرہ کا انکار کرنے لگے ہیں۔ ان دونوں خرابیوں سے آگاہ اور ان دونوں خوبیوں (رسم عثمانی اور قرأت عشرہ) سے تعارف کرانے کی غرض سے، چند صفحات تحریر کر دیئے گئے ہیں۔

دلی خواہش تو یہ ہے کہ اللہ تعالیٰ اس کاوش کو قبول فرمالے اور معاونین سمیت ہر ایک کے لیے اپنی رضا کا ذریعہ بنادے لیکن وہ ذات بے نیاز بھی ہے اور گنہگاروں کی ڈھارس اور ان کی آخری پناہ گاہ بھی۔



فہرست مضامین

نمبر شمار	عنوانات	صفحہ نمبر
①	تلاوت قرآن حکیم سے متعلق بعض اہم مسائل	3
②	قرآن حکیم کی کون کون سی سورتوں یا آیات کی ہر مسلمان کو روزانہ تلاوت کرنی چاہیے۔	10
③	سجدہ تلاوت ادا کرنے کا طریقہ اور اس سے متعلق کچھ اہم مسائل	47
④	قرأت اور رسم الخط	74

تلاوت قرآن حکیم سے متعلق بعض اہم مسائل

- (1) ہر عاقل، بالغ، مسلمان، مرد اور عورت کے لیے قرآن کریم کا اتنا حصہ زبانی یاد کرنا، جس سے نماز ہو جائے، فرض عین ہے۔
- (2) ہر عاقل، بالغ، مسلمان، مرد اور عورت کے لیے سورہ فاتحہ اور اس کے علاوہ قرآن کریم کا اتنا حصہ (یعنی قرآن کریم کی کوئی سی ایک بڑی آیت یا اُس کی کوئی سی تین چھوٹی آیات یا کوئی ایک چھوٹی سورت جیسے سورہ عصر یا سورہ کوثر یا سورہ اخلاص وغیرہ کو) زبانی یاد کرنا، واجب ہے، جس کو سورہ فاتحہ کے ساتھ ملا کر پڑھنے سے اُس کی نماز ہو جائے۔
- (3) قرآن کریم کو چھونے کیلئے با وضو ہونا ضروری ہے۔
- (4) تلاوت کی کیسٹوں اور سی ڈیز (C.Ds) کو بے وضو چھونا بھی جائز ہے۔
- (5) تلاوت سے پہلے مسواک، دُندا سے، منجن یا ٹوتھ پیسٹ سے منہ کو صاف کر لینا مستحب ہے۔
- (6) اگر کوئی شخص زبانی، بغیر وضو کے تلاوت کرنا چاہے تو یہ جائز ہے بشرطیکہ وہ قرآن کریم کو چھوئے نہیں۔
- (7) زبانی تلاوت کرتے ہوئے بھی با وضو ہونا مستحب ہے۔
- (8) قرآن کریم زبانی پڑھنے سے، دیکھ کر پڑھنا افضل ہے کیونکہ اس میں زبان اور نظر دونوں کی عبادت کا ثواب ہے۔
- (9) تلاوت کے لیے کپڑوں کا پاک ہونا شرط نہیں۔
- (10) قرآن کریم کے ادب و احترام میں کپڑوں کا پاک ہونا اور خوشبو کا استعمال کرنا زیادہ

ثواب کی بات ہے۔

(11) تلاوت کرتے ہوئے کسی سمت کی پابندی ضروری نہیں البتہ قبلہ رخ ہونا زیادہ ادب اور ثواب کا باعث ہے۔

(12) تلاوت شروع کرنے سے پہلے تعوذ یعنی

”أَعُوْذُ بِاللّٰهِ مِنَ الشَّيْطٰنِ الرَّجِيْمِ ۝“

(میں اللہ تعالیٰ کی پناہ چاہتا ہوں کہ شیطان مردود کے شر سے میں حفاظت میں رہوں)

کا پڑھنا سنت مؤکدہ ہے۔

(13) تلاوت شروع کرنے سے پہلے تعوذ کے بعد تسمیہ یعنی

”بِسْمِ اللّٰهِ الرَّحْمٰنِ الرَّحِيْمِ ۝“

(میں شروع کرتا ہوں اللہ تعالیٰ کے نام سے جو کہ بہت مہربان اور بار بار رحم کرنے والا ہے)

کا پڑھنا بھی سنت مؤکدہ ہے۔

(14) دورانِ تلاوت جب ایک سورت مکمل ہو جائے تو دوسری سورت شروع کرنے سے پہلے تعوذ (أَعُوْذُ

بِاللّٰهِ مِنَ الشَّيْطٰنِ الرَّجِيْمِ) کو نہ پڑھا جائے لیکن تسمیہ (بِسْمِ اللّٰهِ الرَّحْمٰنِ

الرَّحِيْمِ) کو پڑھنا چاہیے مثلاً کوئی شخص جب سورۃ فاتحہ پڑھ لے اور پھر اس کے بعد سورۃ بقرہ کو

پڑھنا چاہے تو ”الضَّالِّیْنَ“ کے بعد تعوذ پڑھے بغیر صرف تسمیہ پڑھے اور ”الْم“ سے سورۃ بقرہ

کی تلاوت شروع کر دے۔

(15) اگر کوئی شخص سورۃ انفال سے بھی پہلے سے تلاوت کر رہا ہو یا پھر پارہ نمبر ۹ سے سورۃ انفال

کی تلاوت شروع کرے اور اس سورت کے پورا ہونے کے بعد، دورانِ تلاوت، سورۃ توبہ

آجائے تو پھر سورۃ توبہ کے آغاز پر رُک کر تسمیہ بھی نہ پڑھی جائے بلکہ سورۃ انفال کو مکمل کر کے

سورۃ توبہ کو پڑھنا شروع کر دے۔

(16) اگر کوئی شخص تلاوت کا آغاز ہی سورہ توبہ سے کر رہا ہے تو پھر اُسے تلاوت سے پہلے تعوذ اور تسمیہ دونوں پڑھنی چاہئیں۔

(17) قرآن کریم کے بعض نسخے ایسے دیکھے گئے ہیں جن میں سورہ توبہ کے حاشیے پر یہ جملہ لکھا ہوتا ہے ”اَعُوْذُ بِاللّٰهِ مِنَ النَّارِ وَمِنْ شَرِّ الْكُفَّارِ وَمِنْ غَضَبِ الْحَبَّارِ اَلْعِزَّةُ لِلّٰهِ وَلِزَّ سُوْلِهِ وَلِلْمُؤْمِنِيْنَ“ اور اس جملے کی تحریر سے مراد یہ ہوتی ہے کہ سورہ توبہ کے پڑھنے سے پہلے اس جملے کو پڑھا جائے، اس جملے کی کوئی اصل کتاب و سنت یا آئمہ مجتہدین کے ہاں نہیں ملتی اس لیے یہ جملہ نہ تو سورہ توبہ کے آغاز میں چھاپنا چاہیے، نہ ہی یہ جملہ سورہ توبہ کے حاشیے پر لکھنا چاہیے اور نہ ہی سورہ توبہ کی تلاوت سے پہلے اس جملے کو پڑھنا چاہیے۔ قرآن کریم کے حاشیے میں یہ جملہ بڑھانا گویا کد اپنی طرف سے ایک اضافہ کرنا ہے جو کہ بڑے گناہ کی بات ہے۔

(18) اگر کوئی شخص تلاوت کرتے ہوئے قرآن کریم کا تلفظ زبان سے نہ کرے، ہونٹ بند کر کے، صرف دل ہی دل میں، نظر سے، پڑھتا رہے تو یہ تلاوت نہ ہوگی۔ تلاوت کے لیے زبان اور ہونٹوں سے تلفظ کرنا تاکہ زبان اور ہونٹوں میں حرکت پیدا ہو یہ فرض ہے۔

(19) تلاوت اونچی آواز سے کرنا مستحب اور بہتر ہے مگر کسی شخص کو یا کاری کا خدشہ ہو یا تلاوت کی آواز بلند ہونے سے دوسروں کو تکلیف ہوتی ہو مثلاً کسی کی نیند خراب ہوتی ہو یا کسی مریض کو تکلیف پہنچتی ہو یا اس بلند آواز کی وجہ سے لوگ پریشان ہوتے ہوں تو پھر تلاوت اونچی آواز سے کرنا حرام اور آواز کو آہستہ رکھنا فرض ہے۔ ان تمام صورتوں میں بلند آواز سے تلاوت کرنے والا گنہگار ہوگا۔ حضرت رسالت مآب ﷺ نے ارشاد فرمایا کہ تمہاری تلاوت تو اپنے رب سے سرگوشیاں کرنا ہے سو تم قرأت میں نہ تو ایک دوسرے کو تکلیف پہنچاؤ اور نہ ہی کوئی شخص دوسرے شخص کے مقابلے میں اپنی آواز کو بلند کرے۔

اس حدیث سے معلوم ہوا کہ آج کل مختلف مقامات مثلاً دکانوں، مکانوں یا مساجد وغیرہ میں

تلاوت قرآن کی کیسٹس جو اونچی آواز میں لگادی جاتی ہیں تو یہ کام درست نہیں۔ اس فعل سے بچنا نہایت ضروری ہے اور انہیں خدشات کے پیش نظر بعض فقہائے کرام رحمہم اللہ نے تلاوت آہستہ آواز میں کرنے کو بہتر اور افضل لکھا ہے۔

(20) جہاں لوگ اپنے کاموں میں مشغول ہوں وہاں اونچی آواز سے تلاوت کرنا حرام ہے تلاوت کرنے والا شخص گناہ گار ہوگا جو لوگ اپنی مصروفیات کی وجہ سے اس وقت تلاوت نہیں سن سکتے، ان پر کوئی گناہ نہیں ہے۔

(21) دورانِ تلاوت جن آیات میں جہنم کا ذکر آئے تو وہاں رک کر اس سے اللہ تعالیٰ کی پناہ مانگنا، جب جنت کا ذکر آئے تو وہاں رک کر اس میں داخلے کے لیے دعا مانگنا، جب اللہ تعالیٰ کی تسبیح کی آیات آئیں تو وہاں رک کر اللہ تعالیٰ کی تسبیح بیان کرنا یا جن آیات کے بعد ان کے جوابات مختلف احادیث و روایات میں آئے ہیں انہیں پڑھنا مستحب ہے۔ مثلاً

(۱) حضرت رسالت مآب صلی اللہ علیہ وسلم دورانِ تلاوت (نفل نماز میں) جب ان آیات کی تلاوت کرتے جن میں جہنم کا ذکر ہے تو یہ دعا مانگتے ”أَعُوذُ بِاللّٰهِ مِنَ النَّارِ، وَيَلِّ لِّ أَهْلِ النَّارِ“ (میں اللہ تعالیٰ کی پناہ مانگتا ہوں جہنم سے اور اہل جہنم کے لیے بربادی ہے) اور یہ بھی ارشاد فرمایا کہ

(۲) جب تم میں سے کوئی (پ: ۲۹، سورۃ القیامہ: ۷۵، کی آخری آیت: ۴۰) اَلَيْسَ ذٰلِكَ بِشَيْءٍ عَلىٰ اَنْ يُنْفِخَ الْنُفُثُ (کیا وہ اس بات پر قدرت نہیں رکھتا کہ مردوں کو دوبارہ زندہ کر دے؟) پڑھے تو اسے چاہیے کہ اس کے بعد بلی (کیوں نہیں (یقیناً، وہ قدرت رکھتا ہے)) پڑھے۔

چنانچہ ایک روایت میں ایک صحابی رضی اللہ عنہ کے متعلق یہ آتا ہے کہ وہ جب بھی یہ آیت کریمہ

اَلَيْسَ ذٰلِكَ بِشَيْءٍ عَلىٰ اَنْ يُنْفِخَ الْنُفُثُ (پ: ۲۹، سورۃ القیامہ: ۷۵، کی آخری آیت: ۴۰) پڑھتے تھے تو اس کے بعد کہتے تھے کہ ”سُبْحَانَكَ فَبَلِّی“ (اے اللہ آپ کی ذات ہر عیب سے پاک ہے، سو کیوں نہیں (یقیناً آپ قدرت رکھتے ہیں) لوگوں نے ان سے دریافت کیا کہ وہ یہ جملہ کیوں کہتے ہیں تو انہوں نے

بتایا کہ میں نے حضرت رسالت مآب صلی اللہ علیہ وسلم سے اس آیت کی تلاوت کے بعد یہی جملہ سنا ہے۔

(۳) حضرت رسالت مآب صلی اللہ علیہ وسلم نے یہ بھی فرمایا کہ

جب کوئی (پ: ۲۹، سورۃ المرسلات: ۷۷، کی آخری آیت: ۵۰) قِيَامِي حَدِيثٌ بَعْدَ كَايُومُنُونَ ﴿﴾ (سواس کے بعد کون سی بات ہے جس پہ وہ ایمان لائیں گے؟) پڑھے تو اسے چاہیے کہ کہے ”آمَنَّا بِاللّٰهِ“ (ہم اللہ تعالیٰ پر ایمان لائے)۔

(۴) حضرت عبداللہ بن عباس رضی اللہ عنہما نے فرمایا کہ حضرت رسالت مآب صلی اللہ علیہ وسلم جب سَبَّحِ اِسْمَ رَبِّكَ الْاَعْلٰی ﴿﴾ (پ: ۳۰، س: ۸۷، آیت: ۱۰) (اپنے پروردگار کی تسبیح بیان کرو، جس کی شان سب سے بلند ہے) پڑھتے تو اس کے بعد بارگاہِ خداوندی میں عرض کرتے ”سُبْحَانَ رَبِّيَ الْاَعْلٰی“ (میرا پروردگار ہر عیب سے پاک، بلند شان والا ہے)

(۵) حضرت رسالت مآب صلی اللہ علیہ وسلم نے یہ بھی ارشاد فرمایا کہ تم میں سے جب کوئی (پ: ۳۰، سورۃ التین: ۹۵ آیت: ۸، یعنی سورۃ التین کی آخری آیت) اَلَيْسَ اللّٰهُ بِاَحْكَمِ الْحٰكِمِيْنَ ﴿﴾ (کیا اللہ تعالیٰ تمام حکمرانوں سے بڑھ کر حکمران نہیں ہے؟) پڑھے تو اسے چاہیے کہ اس کے بعد کہے ”بَلٰی، وَاَنَا عَلٰی ذٰلِكَ مِنَ الشّٰهِدِيْنَ“ (کیوں نہیں، میں اس بات کی گواہی دیتا ہوں کہ اللہ تعالیٰ ہی تمام حکمرانوں سے بڑھ کر حکمران ہے۔)

سوان تمام مقامات پر نفلی نماز میں یا نفلی نماز کے علاوہ بھی، دورانِ تلاوت اس مقام پر رک کر، ان جوابات کو پڑھنا (جو کہ مندرجہ بالا روایات میں آئے ہیں) مستحب ہے۔

(22) جب قرآن کریم کی تلاوت مکمل ہو جائے اور پڑھنے والا سورۃ ناس کی تلاوت کر لے تو پھر اس آخری سورۃ کے بعد قرآن کریم دوبارہ شروع کر کے سورۃ فاتحہ اور سورۃ بقرہ کی ابتدائی آیات ”وَاُولٰٓئِكَ هُمُ الْمُفْلِحُونَ“ تک تلاوت کر لینا مستحب ہے۔

(23) موسمِ گرما میں صبح اشراق کے بعد قرآن کریم کو مکمل کرنا اور موسمِ سرما میں مغرب کے بعد قرآن

کریم کا مکمل کرنا افضل ہے۔

حضرت سعد بن ابی وقاص رضی اللہ عنہ نے فرمایا کہ جب کوئی شخص رات کے ابتدائی حصے میں قرآن ختم کرے تو فرشتے اس رات کی صبح تک اور اگر وہ دن کے ابتدائی حصے میں قرآن ختم کرے تو فرشتے اس دن کی شام تک، اس بندے کے لیے اللہ تعالیٰ سے رحمت کی دعا مانگتے رہتے ہیں۔ چونکہ گرمیوں میں دن طویل اور سردیوں میں راتیں طویل ہوتی ہیں اس لئے ختم قرآن کے واسطے یہ اوقات مستحب ہیں تاکہ فرشتوں کی دعاء میں قرآن کریم پڑھنے والے کو زیادہ سے زیادہ حصہ ملے۔

(24) جتنی بھی تلاوت کرنی ہو اسے شروع کرنے کے بعد مکمل کرنے تک کے دوران، کسی اور کام میں مشغول نہ ہونا بہتر ہے۔

(25) سال میں دو مرتبہ پورے قرآن کریم کی تلاوت اس طرح کرنا کہ دونوں مرتبہ پورا ہو جائے، یہ سنت مؤکدہ ہے۔

(26) قرآن کریم کو پڑھ کر اس طرح بھلا دینا کہ پھر دیکھ کر بھی تلاوت نہ کر سکے یہ گناہ کبیرہ ہے۔ حضرت رسالت مآب صلی اللہ علیہ وسلم نے فرمایا کہ جو شخص قرآن کریم کو پڑھ کر بھلا دے وہ قیامت میں اللہ کے سامنے اس حال میں پیش ہوگا کہ اُسے کوڑھ کا مرض ہو گیا ہوگا۔ (والعیاذ باللہ)

(27) سال بھر میں وہ راتیں جن میں جاگ کر عبادت کرنا مستحب ہے جیسے شبِ برأت، لیلۃ القدر یا ماہِ ذی الحج کی ابتدائی دس راتیں، ان میں نوافل پڑھنے سے، قرآن کریم کی تلاوت کرنا زیادہ ثواب کی بات ہے اور سب سے زیادہ اچھی اور قابلِ ثواب بات یہ ہے کہ نوافل ہی میں لمبی تلاوت کی جائے۔

(28) قرآن کریم کی کسی آیت کو موسیقی کے ساتھ گانا یہ کفر کی حرکت ہے۔

(29) کسی کافر کو اس اُمید پر قرآن حکیم پڑھانا یا اُسے تحفے میں دینا کہ وہ اسلام قبول کر لے گا یا اُسے ہدایت کی توفیق مل جائے گی، درست ہے لیکن اگر کسی کافر نے قرآن کریم کو چھونا ہو تو یہ ضروری ہے کہ وہ غسل کرے۔

(30) عورتوں کا کسی نابینا غیر محرم مرد سے قرآن کریم پڑھنے سے بہتر ہے کہ وہ کسی عورت سے قرآن کریم کی تعلیم حاصل کریں۔

(31) موجودہ زمانے میں تعلیم قرآن کریم پر معلم کا اجرت لینا تمام فقہاء کے نزدیک جائز ہے۔
مندرجہ بالا تمام مسائل کے حوالہ جات کیلئے ملاحظہ ہو:-

- (۱) رد المحتار، کتاب الصلاة، باب صفة الصلاة، فروع في القراءة خارج الصلاة.
- (۲) الفتاوی التاتارخانیہ، کتاب الصلاة الفرائض، فصل في القراءة، الفصل السادس عشر.
- (۳) الفتاوی الہندیہ، کتاب الکراہیۃ، الباب الرابع في الصلاة والتسبیح وقراءة القرآن.
- (۴) حلبي كبير، تتمات فيما يكره من القرآن في الصلاة وما لا يكره.
- (۵) اعلاء السنن، ابواب القراءة، باب ماجاء في بعض آداب التلاوة.

والحمد لله الذي بنعمته تتم الصالحات

☆.....☆.....☆

قرآن حکیم کی کون کون سی سورتوں یا آیات کی

ہر مسلمان کو

روزانہ تلاوت کرنی چاہیے۔

اللہ تعالیٰ نے قرآن حکیم میں بار بار یہ ارشاد فرمایا ہے کہ اس کے بندے اُس کو یاد کریں اور اس کا ذکر کریں۔ کیوں یاد کریں؟ اس لیے کہ انسان اپنے وجود اور ضروریات زندگی سے لے کر موت اور تنعمات تک کی ہر ہر چیز میں اپنے مالک کا محتاج ہے۔ ہر طرح کے نفع کے لیے اس کے سامنے ہاتھ پھیلاتا ہے۔ اور ہر مصیبت اور تکلیف سے بچنے کے لیے اسی کے سامنے رو دیتا ہے۔ ہر مشکل پر اُسی کا در دولت کھٹکھٹاتا ہے اور ہر خوشی پر دل بار بار اُسی کے سامنے سجدہ ریز ہوتا ہے۔ سو جس مالک کے ساتھ تمام منافع، محبتیں اور شکر وابستہ ہوں، چاہیے کہ ہر لمحہ اسی کی یاد میں گزرے اور چاہیے تو یہ کہ ہر بن مو، اُسی کا ذکر کرے لیکن انسان غافل ہے، بھول جاتا ہے، کئی کئی مرتبہ بھول جاتا ہے اور بھولتا بھی کس کو ہے، اُس ذات کو جسے یاد رکھے بناں کوئی چارہ نہیں۔

بہ طرف دگر، اس ذات والا صفات کا احسان بھی اور وسعت کرم بھی دیکھیے کہ اس ناشکرے انسان کی بھول اور غفلت سے درگزر کرتے ہوئے، پھر بلائی ہے اور کہتی ہے کہ مجھے یاد کرو اور کثرت سے یاد کرو کہ اسی میں تمہارا فائدہ ہے تمہاری بندگی کی شان اسی میں ہے اور میری یاد ہی، تمہاری یاد کو بقا اور روح کو شفا بخشنے گی۔

پھر سوال یہ بھی اٹھتا ہے کہ اللہ تعالیٰ کو یاد کریں تو کیسے؟ ذکر کی بھی تو کئی ایک قسمیں ہیں، مثلاً نماز پڑھنا

بھی ذکر ہے، اسی کی یاد ہے۔ درود شریف کا پڑھنا بھی اسی کا ذکر ہے، تسبیحات، دعا، استغفار، روزہ، حج سبھی اس کے ذکر اور یاد کی شانیں ہیں، تو جواب یہ ہے کہ فرائض کی ادائیگی کے بعد کیوں نہ وہ ذکر کریں اور ان الفاظ کے ذریعے یاد کریں، جو ذکر اور الفاظ خود اسے سب سے زیادہ پسند ہیں، چنانچہ وہ ذکر ہے ”تلاوتِ قرآن حکیم“ حضرت رسالت مآب صلی اللہ علیہ وسلم نے اسی لیے ارشاد فرمایا کہ جو شخص بھی روزانہ رات کو سونے سے پہلے قرآن حکیم کی کوئی سی صرف (۱۰) دس آیات پڑھ لے، تو وہ شخص اللہ تعالیٰ کے ہاں غافل شمار نہیں کیا جائے گا۔

اس کے ہاں انسان غافل شمار نہ ہو اور روزانہ انسان کا تذکرہ وہاں ہوتا رہے، کتنا آسان اور سادہ سانحہ ہے کہ روزانہ رات کو صرف دس آیات کی تلاوت کر لیا کرے۔ اسی لیے خود حضرت رسالت مآب صلی اللہ علیہ وسلم برابر صحابہ کرام رضی اللہ عنہم کو اور پھر انہی کے واسطے سے اپنی اس اُمت کو بار بار یہ تلقین فرماتے ہیں کہ رات کو سونے سے پہلے، ان ان سورتوں یا ان آیات کو پڑھ کر ہی سونا تاکہ تم غفلت سے دور رہو اور ہر لمحہ، ہر وقت اور ہر رات رحمت و عنایات خداوندی کا مورد بنے رہو تمہارا شمار اطاعت شعاروں میں ہونہ کہ غافلین میں۔

ایک اور روایت میں ارشاد فرمایا کہ جو شخص روزانہ رات کو ایک سو آیات پڑھ کر سوئے گا اس کا شمار عبادت گزار بندوں میں ہوگا۔ اس لیے ہر مسلمان کو چاہیے کہ روزانہ مغرب کے بعد سے لے کر رات کو سونے سے پہلے تک، قرآن کریم کا کچھ نہ کچھ حصہ تو ہمت کر کے، تلاوت کر ہی لے تاکہ دنیا کی تکالیف و مصائب سے نجات، حسن خاتمہ، قبر کی روشنی، آخرت میں حساب و کتاب کے مراحل بخوبی طے ہونے اور پروردگار عالم کے غضب سے نجات اور حفاظت کا سامان جمع ہوتا رہے۔

تلاوت کے بارے میں شریعت کا یہ مسئلہ۔ جس سے عام طور پر لوگ بے خبر ہیں۔ یاد رکھنا چاہیے کہ ہر عاقل و بالغ مرد و عورت کے لیے زندگی کے ہر سال میں، پورے قرآن کریم کو، دو مرتبہ پڑھنا سنت مؤکدہ ہے۔ اگر کوئی شخص یہ عادت بنا لے کہ ہر سال دو مرتبہ قرآن کریم پورا نہ پڑھے، تو یہ سنت مؤکدہ

ترک کرنے کی وجہ سے وہ مسلمان مرد و عورت شدید گنہگار ہوگا۔

ایسے ہی حضرت رسالت مآب صلی اللہ علیہ وسلم نے قرآن کریم کی کچھ سورتوں کی نشاندہی فرمائی ہے کہ انہیں ہر ہفتے یعنی جمعہ کے دن یا رات میں پڑھ لینا چاہیے اور کچھ ایسی سورتیں بھی ارشاد فرمائی ہیں کہ جن کی تلاوت روزانہ رات کو سونے سے پہلے کر لینی چاہیے اور یہ بھی ہوا ہے کہ آپ بنفس نفیس خود بھی رات، آرام فرمانے سے پہلے ان سورتوں کی تلاوت فرمایا کرتے تھے۔

رات کو سونے سے پہلے پڑھنے والی سورتیں

نمبر شمار	پارہ	سورت	کیفیت
1	15	سورۃ بنی اسرائیل	ایک مرتبہ
2	23	سورۃ زمر	ایک مرتبہ
3	مسبحات سبعہ	تفصیل کے لیے دیکھیں، ص: ۱۴۰	ایک مرتبہ
4	21	سورۃ الم السجدہ	ایک مرتبہ
5	22	سورۃ یٰس	ایک مرتبہ
6	25	سورۃ دخان	ایک مرتبہ
7	27	سورۃ واقعہ	ایک مرتبہ
8	29	سورۃ ملک	ایک مرتبہ
9	30	سورۃ زلزلہ	دو مرتبہ
10	30	سورۃ نکاث	سات مرتبہ

11	30	سورہ کافرون	چار مرتبہ
12	30	سورہ نصر	چار مرتبہ
13	30	سورہ اخلاص	تین مرتبہ
14	30	سورہ فلق	تین مرتبہ
15	30	سورہ ناس	تین مرتبہ

اس لیے ہر مسلمان کو روزانہ

(۲۱) سورہ بنی اسرائیل: ۱۷، پ: ۱۵، اور سورہ زمر: ۳۹، پ: ۲۳-۲۴، کی تلاوت کر کے سونا چاہیے حضرت ام المومنین سیدہ عائشہ رضی اللہ عنہا فرماتی ہیں کہ حضرت رسالت مآب صلی اللہ علیہ وسلم رات کو اس وقت تک بستر پر تشریف نہ لاتے تھے جب تک کہ سورہ بنی اسرائیل اور سورہ زمر کی تلاوت نہ کر لیتے تھے۔

(۳) مُسَبِّحَاتِ مَبْعُہ، قرآن حکیم میں سات سورتیں ایسی ہیں جن کا آغاز اللہ تعالیٰ کی تسبیح سے ہوتا ہے۔ ان ساتوں سورتوں کی پہلی آیت کا پہلا لفظ ہی ایسا ہے جس میں اللہ تعالیٰ کے ہر عیب سے پاک ہونے اور اُس ذات اقدس کے بے عیب ہونے کا ذکر ہے۔ مندرجہ ذیل نقشے سے قرآن کریم میں ان ساتوں سورتوں کو آسانی سے تلاش کیا جاسکتا ہے اور ان کی آیات کی تعداد بھی دیکھی جاسکتی ہے تاکہ ان کی تلاوت کرنے والا انسان ان آیات کا اندازہ لگا کر اپنی فرصت

ل عن أبي لبابة قال: قالت عائشة: كان النبي ﷺ لا ينام على فراشه حتى يقرأ بني اسرائيل والزمر.

سنن الترمذی، کتاب فضائل القرآن، باب [في قراءة الاسراء والزمر والمسبحات]، رقم

کے وقت کے مطابق ان سورتوں کو پڑھنے یا نہ پڑھنے کا فیصلہ کر سکے۔

مُسَبِّحَاتِ سَبْعہ

(وہ سات سورتیں جن کا آغاز اللہ تعالیٰ کی تسبیح سے ہوتا ہے)

نمبر شمار	سورت	پارہ	آیات
1	بنی اسرائیل	15	111
2	الحديد	27	29
3	الحشر	28	24
4	القصف	28	14
5	الجمعة	28	11
6	التغابن	28	18
7	الاعلى	30	19

مندرجہ بالا نقشے پر غور کرنے سے معلوم ہوگا کہ ان مسبحات سبچہ میں سے

پہلی سورت، سورۃ بنی اسرائیل: ۱۷، پ: ۱۵، ہے اور اس کے ابتدائی الفاظ یہ ہیں سُبْحَنَ الَّذِي (پاک ہے وہ ذات)

دوسری سورت، سورۃ حدید: ۵۷، پ: ۲۷ ہے اور اس کا آغاز سَبِّحْ لِلّٰہِ (اللہ تعالیٰ کی پاکیزگی بیان کی) سے ہوتا ہے۔

تیسری سورت، سورۃ حشر: ۵۹، پ: ۲۸ ہے اور اس کا آغاز بھی سَبِّحْ لِلّٰہِ (اللہ تعالیٰ کی پاکیزگی بیان کی) سے ہوتا ہے۔

چوتھی سورت، سورۃ الصف: ۶۱، پ: ۲۸ ہے اور اس کا آغاز بھی سُبْحَ لِلّٰہ (اللہ تعالیٰ کی پاکیزگی بیان کی) سے ہوتا ہے۔

پانچویں سورت، سورۃ جمعہ: ۶۲، پ: ۲۸ ہے اور اس کا آغاز بھی یُسَبِّحُ لِلّٰہ (اللہ تعالیٰ کی پاکیزگی بھی بیان کرتے ہیں) سے ہوتا ہے۔

چھٹی سورت، سورۃ تغابن: ۶۲، پ: ۲۸ ہے اور اس کا آغاز بھی یُسَبِّحُ لِلّٰہ (اللہ تعالیٰ کی پاکیزگی بیان کرتے ہیں) سے ہوتا ہے۔

ساتویں سورت، سورۃ اعلیٰ: ۸۷، پ: ۳۰ ہے اور اس کا آغاز سُبْحَ اسْمَ رَبِّکَ الْاَعْلٰی (اپنے پروردگار کی پاکیزگی بیان کیجیے جس کی شان سب سے اونچی ہے) سے ہوتا ہے۔ یہ ساتوں سورتیں ”مُسَبِّحَاتِ سَبْعہ“ کہلاتی ہیں۔

انسان کو چاہیے کہ رات کو سونے سے پہلے ان ساتوں سورتوں کو پڑھ کر سویا کرے۔

حضرت عرباض بن ساریہ رضی اللہ عنہ فرماتے تھے کہ حضرت رسالت مآب صلی اللہ علیہ وسلم ہمیشہ رات کو سونے سے پہلے ان ساتوں سورتوں کو پڑھ کر، آرام فرمایا کرتے تھے۔ اور یہ بھی ارشاد فرمایا کرتے تھے کہ ان ”مُسَبِّحَاتِ سَبْعہ“ میں ایک آیت کریمہ ایسی ہے جس کا پڑھنا، قرآن کریم کی ایک ہزار آیات کے پڑھنے سے بہتر ہے۔^۱

یہ آیت کون سی ہے؟ اس کے بارے میں مختلف علماء کی مختلف آراء ہیں لیکن ہمت کرنے والوں کو چاہیے کہ وہ اس ایک آیت کی جستجو کی بجائے ان ”مُسَبِّحَاتِ سَبْعہ“ کو روزانہ رات کو پڑھنے کا معمول بنالیں تاکہ اُس آیت کریمہ کی برکات اور ثواب کو بھی حاصل کریں اور اس ایک آیت

۱۔ عن عرباض بن ساریہ، أن رسول الله صلى الله عليه وسلم كان يقرأ المسبحات قبل أن يرقد، وقال: "إن فيهن آية أفضل من ألف آية". (سنن أبي داود، أبواب النوم، باب ما يقال عند النوم، رقم الحديث: ۵۰۱۸، ص: ۳۷۴).

کے علاوہ بقیہ تلاوت کا ثواب بھی پائیں۔

(۴) سورۃ الم السجدہ: ۳۲، پ: ۲۱، کی تلاوت کر کے سونا چاہیے خیال رہے کہ قرآن حکیم میں دو سورتیں ایسی ہیں جن کا نام ”السجدہ“ ہے۔ ان دونوں میں فرق یہ ہے کہ پہلی سورت ﴿الْم تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ﴾ کی آیات سے شروع ہوتی ہے اور پ: ۲۱ میں آئی ہے اس سورت کا نمبر شمار ۳۲ ہے۔ اس سورۃ مبارکہ کی آیت: ۱۵، آیت سجدہ ہے اور اس سورت کا مکمل نام سورہ الم السجدہ ہے۔ جب کہ دوسری سورت حم تنزيل من الرحمن الرحیم کی آیات سے شروع ہوتی ہے اور پ: ۲۳ میں آئی ہے۔ اس سورت کا نمبر شمار ۴۱ ہے۔ اس سورۃ مبارکہ کی آیت: ۳۸، آیت سجدہ ہے اور اس سورت کا نام سورہ حم السجدہ ہے۔

حضرت رسالت مآب صلی اللہ علیہ وسلم روزانہ رات کو آرام فرمانے سے پہلے جس سورۃ السجدہ کی تلاوت اور سجدہ تلاوت ادا کر کے سوتے تھے وہ یہی پہلی سورت الم السجدہ: ۳۲ ہے جس کی ابتدائی آیات ﴿الْم تَنْزِيلُ الْكِتَابِ لَا رَيْبَ فِيهِ مِنْ رَبِّ الْعَالَمِينَ﴾ ہیں۔

حضرت جابر بن عبد اللہ رضی اللہ عنہما کی روایت سنن الترمذی اور سنن النسائی وغیرہ کتب حدیث میں آئی ہے کہ حضرت رسالت مآب صلی اللہ علیہ وسلم رات کو اس وقت تک آرام نہیں فرماتے تھے جب تک کہ آپ سورت الم السجدہ: ۳۲ اور سورۃ الملک: ۶۷ کی تلاوت نہیں کر لیتے تھے۔^۱

اس لیے ہر مسلمان کو چاہیے کہ روزانہ رات کو سونے سے پہلے ان دونوں سورتوں کو تلاوت کر لیا کرے۔ ان دونوں سورتوں کو ملا کر پڑھنے کا فائدہ یہ ہے کہ حضرت کعب رضی اللہ عنہ نے فرمایا کہ جو کوئی شخص ان دونوں سورتوں کو پڑھے گا اللہ تعالیٰ اسے ستر نیکیاں عطا کریں گے، اس کے ستر گناہ معاف ہوں گے

۱۔ عن جابر: أن النبي صلى الله عليه وسلم كان لا ينام حتى يقرأ الم، تنزيل (السجدة)، و تبرك الذي يده الملك (الملک). (سنن الترمذی، کتاب فضائل القرآن، باب ما جاء في فضل سورة الملک، رقم الحديث:

اور اس شخص کے ستر درجے بلند کیے جائیں گے۔^۱

اس روایت میں جو ثواب بیان کیا گیا ہے، اصول اور قاعدے کے مطابق وہ ثواب حضرت کعب رضی اللہ عنہ باوجود صحابی ہونے کے خود سے متعین نہیں کر سکتے تھے کیونکہ کسی بھی عمل پر ثواب کی مقدار بتانا یا متعین کرنا یہ اللہ تعالیٰ کا کام ہے نہ کہ کسی اور ہستی کا، حتیٰ کہ حضرت رسالت مآب صلی اللہ علیہ وسلم کا بھی یہ منصب نہ تھا کہ وہ کسی سورت، آیت یا عمل کا ثواب خود سے متعین فرما سکتے بلکہ اللہ تعالیٰ ہی کی طرف سے وحی کے ذریعے انہیں ثواب یاد رجات کی کمی بیشی کی اطلاع دی جاتی تھی اور پھر وہ اُمت کو اس سے آگاہ کرتے تھے اس اصول کی روشنی میں اگر دیکھا جائے تو ان دونوں سورتوں کے پڑھنے پر ستر نیکیوں کی بشارت، ستر گناہوں کی معافی اور ستر درجات کی بلندی کی جو اطلاع دی گئی ہے وہ یقیناً حضرت کعب رضی اللہ عنہ کی ذاتی رائے نہیں ہے بلکہ انہوں نے یہ بات حضرت رسالت مآب صلی اللہ سے سنی ہوگی اور اسی کو بیان فرمایا ہوگا۔ حضرات صحابہ کرام رضی اللہ عنہم اس طرح کی باتیں خود سے بیان نہیں فرمایا کرتے تھے۔

دوسری بات یہ بھی خیال میں ڈھنی چاہیے کہ عربی زبان میں ستر کا عدد کسی چیز کی کثرت کے لیے محاورہ بھی استعمال ہوتا ہے۔ یعنی عرب ستر بول کر ستر کا عدد ہی مراد نہیں لیتے تھے بلکہ اس کا مطلب یہ ہوتا تھا کہ بے شمار۔ جیسے اردو محاورے میں بیسوں کا لفظ بیس کے معنی میں نہیں بلکہ بے شمار، ان گنت اور بہت سے، کے معنی میں بطور عدد استعمال ہوتا ہے۔ اس لیے اس حدیث کا مطلب یہ بھی ہو سکتا ہے کہ جو شخص روزانہ رات کو سونے سے پہلے ان دونوں سورتوں کو پڑھے گا اسے بے شمار نیکیاں ملیں گی، ان گنت گناہ معاف ہوں گے اور درجات میں لاتعداد اضافہ ہوگا۔ اتنے کثیر انعامات کی عطا پر، کچھ روشنی اس روایت سے بھی پڑتی ہے جو کہ امام دارمی رحمۃ اللہ علیہ نے اپنی کتاب ”مسند الدارمی“ میں تحریر فرمائی

۱ عن کعب قال: من قرأہ الم (۱) تنزیل [السجدۃ: ۱-۲]، و تبرک الذی یدہ المملک و هو علی کل شیء قدير

[المملک: ۱]، کتب له سبعون حسنة، و حط عنه بها سبعون سيئة، و رفع له بها سبعون درجة. (سنن الدارمی،

باب فی فضل سورة تنزیل السجدۃ و تبارک، رقم الحدیث: ۳۴۵۲، ج: ۴، ص: ۲۱۴۴).

ہے۔؟ ان کی لکھت کے مطابق حضرت خالد بن معدان رحمۃ اللہ علیہ اس سورہ مبارکہ (الم السجدہ: ۳۲) کے پڑھنے کا حکم دیا کرتے تھے اور بتاتے تھے کہ یہ سورت عذاب قبر سے نجات دیتی ہے۔ جو شخص اس کی تلاوت کرتا ہے، جب قبر میں اس کا حساب و کتاب شروع ہوتا ہے تو یہ سورت عذاب قبر سے جھگڑتی اور اسے روکتی ہے کہ اس میت کو عذاب قبر نہ ہو اور اللہ تعالیٰ سے عرض کرتی ہے کہ اے اللہ اگر میں واقعی آپ کی کتاب (قرآن کریم) ہی کی ایک سورت ہوں تو میری سفارش، اس میت کے لیے قبول فرمائیں (اسے عذاب قبر نہ دیں) اور اگر میں واقعی آپ کی کتاب (قرآن کریم) میں سے نہیں ہوں تو پھر آپ مجھے اپنی کتاب سے مٹا دیں۔

پھر یہ سورہ مبارکہ ایک پرندے کی شکل اختیار کر کے اس میت پر اپنے پروں سے سایہ کر لیتی ہے۔ اور عذاب قبر اس سورت کے پڑھنے والے سے پلٹ جاتا ہے۔^۱

حضرت خالد بن معدان رحمۃ اللہ علیہ ہی کی دوسری روایت میں آتا ہے کہ وہ فرماتے ہیں کہ ان تک یہ بات پہنچی ہے کہ ایک شخص ہمیشہ اس سورہ الم السجدہ: ۳۲ کی تلاوت کثرت سے کرتا تھا اور اس کے مقابلے میں قرآن حکیم کی باقی سورتیں کم پڑھا کرتا تھا اور بہت گنہگار بھی تھا۔ پھر جب موت آئی تو اس سورت نے اپنے پروں کے سایے میں اُس گنہگار شخص کو لے لیا۔ اور عرض کرنے لگی کہ اے اللہ یہ شخص ہمیشہ میری ہی تلاوت زیادہ کیا کرتا تھا۔ سو آج میری سفارش اس کے حق میں قبول فرمائیں۔ (اور اسے معاف فرمادیں، عذاب نہ دیں) اللہ تعالیٰ نے حکم دیا کہ میرے فرشتو! اچھا تو پھر میرے بندے کے جتنے گناہ ہیں، انہیں نیکیوں میں تبدیل کر دو۔ اور جنت میں اس کے درجوں کو بہت

۱۔ أن خالد بن معدان قال: إن ﴿الم﴾ (۱) تنزل الكتب لا ريب فيه من رب العلمين ﴿[السجدة: ۱، ۲] تجادل عن صاحبها في القبر تقول: اللهم ان كنت من كتابك، فشفعني فيه، وإن لم أكن من كتابك، فامحني عنه، وإنها تكون كالطير تجعل جناحها عليه، فشفع له، فتمنعه من عذاب القبر. (مسند الدارمي، باب في فضل سورة تنزيل السجدة و تبارك، رقم الحديث: ۳۴۵۳، ج: ۴، ص: ۲۱۴۴).

بڑھا دو۔^۱

یہی وجہ تھی کہ حضرت خالد بن معدان رحمۃ اللہ علیہ ہمیشہ رات کو سونے سے پہلے ان دونوں سورتوں (الم السجدہ: ۳۲ اور سورۃ المملک: ۶۷) کی تلاوت کر کے سوتے تھے۔

ان دونوں سورتوں کو جو ملا کر پڑھنے کا حکم دیا گیا ہے تو اس کی ایک وجہ یہ بھی ہو سکتی ہے کہ یہ دونوں سورتیں اپنے پڑھنے والے کو عذاب قبر سے محفوظ کر دیتی ہیں۔ اور قبر کا عذاب ہے ہی اتنا شدید کہ ہر مومن کو چاہیے کہ اس سے پناہ مانگتا رہے اور جہاں تک ہو سکے اس سے اپنے بچاؤ کا بندوبست کرتا رہے۔ اس عذاب سے بچنے کی یہ بہت عمدہ صورت ہے کہ انسان روزانہ رات کو سونے سے پہلے اس سورۃ مبارکہ (الم السجدہ: ۳۲) کی تلاوت کر لیا کرے۔

(۵) سورۃ یس ۳۶، پ: ۲۲، کی تلاوت روزانہ صبح یا رات کو سونے سے پہلے کرنی چاہیے۔ حضرت عطاء بن ابی رباح رحمۃ اللہ علیہ، جو حضرت امام اعظم ابوحنیفہ رحمۃ اللہ علیہ کے استاد اور ایک جلیل القدر تابعی ہیں، ان کی روایت ہے کہ حضرت رسالت مآب صلی اللہ علیہ وسلم نے فرمایا کہ جو شخص سورۃ یس کو دن کے ابتدائی حصے میں (یعنی بالکل صبح کے وقت) پڑھے گا، اللہ تعالیٰ اس کی ضروریات زندگی کو پورا فرمائے گا۔^۲

۱۔ عن خالد بن معدان قال: اقرؤوا المنجية، وهي الم (۱) تنزيل [السجدہ: ۱-۲] فانه بلغني أن رجلاً كان يقرأها ما يقرأ شيئاً غيرها وكان كثيراً الخطايا، فنشرت جناحها عليه وقالت: رب اغفر له فانه كان يكثر قراءتي، فشفعها الرب فيه، وقال: اكتبوا له بكل خطيئة حسنة، وارفعوا له درجة. (مسند الدارمي، باب في فضل سورة تنزيل السجدہ، رقم الحديث: ۳۴۵۱، ج: ۴، ص: ۲۱۴۴).

۲۔ عن عطاء بن أبي رباح قال: بلغني أن رسول الله صلى الله عليه وسلم قال: من قرأ ﴿يس﴾ في صدر النهار قضيت حوائجه. (سنن الدارمي: كتاب فضائل القرآن، باب في فضل ﴿يس﴾ رقم

الحديث: ۳۴۶۱، ج: ۴، ص: ۲۱۵۰)

اور حضرت جندب بن عبداللہ رضی اللہ عنہ کی روایت میں آتا ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص رات کو سورہ یٰس کی تلاوت کرے، اور اس کی نیت یہ ہو کہ اس سورت (یٰس) کی تلاوت سے اللہ تعالیٰ اس پڑھنے والے سے راضی اور خوش ہو جائیں، تو اللہ تعالیٰ ایسے شخص کی مغفرت فرمادیتے ہیں۔^۱

اس لیے ہر مسلمان کو چاہیے کہ روزانہ صبح تہ کے یا پھر رات کو سونے سے پہلے اس مبارک سورت، سورہ یٰس کی تلاوت کر لیا کرے۔

اس سورت کے اور بھی بہت سے فضائل صحیح احادیث میں آئے ہیں اور اسی وجہ سے علماء کرام کا کہنا ہے کہ زندگی میں جب بھی کوئی مشکل پیش آئے تو بار بار سورہ یٰس کی تلاوت کرنی چاہیے اور کسی بھی شخص کے مرنے کے وقت بھی اس کے پاس سورہ یٰس کی تلاوت کرنی چاہیے تاکہ اس آخری وقت میں اللہ تعالیٰ کی رحمتیں، برکتیں اس شخص پر نازل ہوں، موت اور آخرت کی منزل اس کے لیے آسان ہو۔

(۶) سورہ دخان: ۴۴، پ: ۲۵، روزانہ رات کو سونے سے پہلے اس سورت کی تلاوت بھی کرنی چاہیے۔ اللہ تعالیٰ کے بہت سے نیک بندے اور بندیاں ایسی ہیں جو خاص طور سے، سونے سے پہلے، اس مبارک سورت کو ضرور پڑھ لیتے ہیں کیونکہ حضرت رسالت مآب صلی اللہ علیہ وسلم نے فرمایا کہ جس شخص نے رات کو سورہ یٰس پڑھ لی صبح تک اس کی بھی بخشش ہو جائے گی اور جس شخص نے رات کو سورہ

۱۔ عن جندب رضي الله عنه قال : قال رسول الله صلى الله عليه وسلم "من قرأ يس في ليلة ابتغاء وجه الله غفر له". (صحيح ابن حبان : كتاب الصلاة ' ذكر استحباب قراءة سورة (يس) ' رقم الحديث : ۷۵۷۴، ص: ۷۴۶)

۲۔ عن الحسن سمعت أبا هريرة يقول : قال رسول الله صلى الله عليه وسلم : "من قرأ ﴿يس﴾ في ليلة أصبح مغفورا له". (مسند أبي يعلى الموصلي ' رقم الحديث : ۶۲۲۴، ج: ۱۱، ص: ۹۱)

دخان پڑھ لی صبح تک اس کے لیے لاتعداد فرشتے مغفرت کی دعا مانگتے ہیں۔^۱

(۷) سورہ واقعہ: ۵۶، پ: ۲۷، روزانہ رات کو مغرب کے بعد یا پھر عشاء کے بعد، بہر حال سونے سے پہلے اس کی تلاوت بھی کرنی چاہیے اور فائدہ یہ ہے کہ ایسا شخص فقر و فاقہ سے محفوظ رہتا ہے۔ حضرت عبداللہ بن مسعود رضی اللہ عنہ نے فرمایا کہ حضرت رسالت مآب صلی اللہ علیہ وسلم فرماتے تھے کہ جو شخص ہر رات کو سورہ واقعہ پڑھ لیا کرے گا اس کی زندگی میں کبھی فقر و فاقہ نہیں آئے گا۔ چنانچہ اسی حدیث کی بناء پر حضرت عبداللہ بن مسعود رضی اللہ عنہ نے اپنی بیٹیوں کو یہ فرما دیا تھا کہ وہ روزانہ رات کو سورہ واقعہ کی تلاوت کر لیا کریں اور ان کی صاحبزادیاں رضی اللہ عنہن روزانہ رات کو اس مبارک سورت کو پڑھ لیتی تھیں۔^۲

ہمارے اس دور میں عوام کی اکثریت رزق کی تنگی میں مبتلا ہے۔ اور اس مصیبت کو دور کرنے کے لیے لوگ طرح طرح کے وظیفے پڑھتے، اپنے بزرگوں سے تعویذ لیتے اور دکانوں پر مختلف آیات اور طلسمات لٹکاتے ہیں، کاش کہ وہ حضرت رسالت مآب صلی اللہ علیہ وسلم کے بتائے ہوئے اس وظیفہ پر عمل کر لیتے اور اس مصیبت سے نجات پاتے۔ جو وظیفہ حضرت رسالت مآب صلی اللہ علیہ وسلم خود بتائیں کیا دنیا میں ان سے بڑھ کر بھی کوئی بابرکت وظیفہ یا تعویذ ہو سکتا ہے؟

(۸) سورہ ملک: ۶۷، پ: ۲۹، کو روزانہ رات کو سونے سے پہلے ضرور پڑھنا چاہیے صحیح احادیث

۱۔ عن أبي هريرة قال: قال رسول الله صلى الله عليه وسلم "من قرأ (حم الدخان) في ليلة أصبح يستغفر له سبعون ألف ملك". (سنن الترمذی، باب: ما جاء في فضل ﴿حم﴾ الدخان، کتاب فضائل القرآن، رقم الحديث: ۲۸۸۸، ص: ۷۹۸).

۲۔ عن ابن مسعود قال: قال رسول الله صلى الله عليه وسلم "من قرأ سورة (الواقعة) في كل ليلة لم يصبه فاقة أبدا" وكان بن مسعود يأمر بناته (بقرأنها) كل ليلة. (شعب الایمان للبيهقي، باب في تعظيم القرآن، فصل في فضائل السور والآيات، رقم الحديث: ۲۴۹۹، ج: ۲، ص: ۴۹۲).

میں آیا ہے کہ جو شخص بھی روزانہ رات کو سونے سے پہلے یعنی عشاء کے بعد اس سورہ مبارکہ کو پابندی سے پڑھتا رہے گا، قبر کے عذاب سے محفوظ رہے گا۔

سنن ترمذی کی روایت میں ہے کہ حضرت رسالت مآب صلی اللہ علیہ نے ایک صحابی رضی اللہ عنہ سے ارشاد فرمایا:

”یہ سورت (سورہ ملک) تو قبر کے عذاب کو روک دیتی ہے، یہ تو نجات دے دیتی ہے (کچھ سمجھے کس چیز سے نجات دے دیتی ہے؟) یہ تو قبر کے عذاب سے نجات دے دیتی ہے۔“

خود حضرت رسالت مآب صلی اللہ علیہ وسلم رات کو سونے سے پہلے اس سورت کو پڑھنے کا ایسا اہتمام فرماتے تھے کہ حضرت جابر بن عبد اللہ رضی اللہ عنہما کی روایت میں آتا ہے کہ آپ رات کو اس وقت تک نہیں سوتے تھے جب تک کہ یہ سورت (سورہ ملک) اور سورۃ النّٰم تنزیل (پ: ۲۱، سورۃ: السجدہ: ۳۲) کی تلاوت نہیں فرمالیتے تھے۔^۱

(۹) سورہ زلزله: ۹۹، پ: ۳۰، جو کہ ”اِذَا زُلْزِلَتِ الْاَرْضُ زِلْزَالَهَا“ سے شروع ہوتی ہے، رات کو سونے سے پہلے اس کی تلاوت بھی کرنی چاہیے۔ اس سورت کی کل آٹھ (۸) آیات ہیں لیکن ان (۸) آیات کو پڑھنے کا ثواب آدھے قرآن یعنی (۱۵) پاروں کے پڑھ لینے کے ثواب

۱۔ عن ابن عباس قال: ضرب بعض أصحاب النبي صلى الله عليه وسلم خباءه على قبر وهو لا يحسب أنه قبر، فإذا فيه إنسان يقرأ سورة تبارك الذي بيده الملك حتى ختمها، فأتى النبي صلى الله عليه وسلم فقال: يا رسول الله، إني ضربت خبائي على قبر وأنا لا أحسب أنه قبر، فإذا فيه إنسان يقرأ سورة تبارك (الملك) حتى ختمها. فقال رسول الله صلى الله عليه وسلم: ”هي المانعة، هي المنجية تنجي من عذاب القبر“. (سنن الترمذی، کتاب فضائل القرآن، باب ما جاء في فضل سورة الملك، رقم الحديث: ۲۸۹۰، ص: ۷۹۹)

۲۔ عن جابر: أن النبي صلى الله عليه وسلم كان لا ينام حتى يقرأ، ﴿الم﴾، ﴿تنزيل﴾ (السجدہ)، و﴿تبارك الذي بيده الملك﴾ (الملك). (سنن الترمذی، کتاب فضائل القرآن، باب ما جاء في فضل سورة الملك، رقم

کے برابر ہے۔ حضرت عبداللہ بن عباس اور حضرت انس بن مالک رضی اللہ عنہم کی روایت میں آتا ہے کہ حضرت رسالت مآب صلی اللہ علیہ وسلم نے ایک مرتبہ قرآن حکیم کی مختلف سورتوں کے فضائل بیان فرمائے تو آپ نے ارشاد فرمایا کہ ”إِذَا زُلْزِلَتِ الْأَرْضُ زِلْزَالَهَا“ والی سورت کا ثواب آدھے قرآن کے برابر اور ”قُلْ يَأَيُّهَا الْكَافِرُونَ“ والی سورت کا ثواب ایک چوتھائی قرآن کے برابر ہے۔^۱

مطلب یہ ہوا کہ جو شخص سورہ زلزلہ پڑھے گا تو وہ آدھا قرآن پڑھنے کے برابر ثواب پائے گا اور جو شخص سورہ کافرون کی تلاوت کرے گا اسے تقریباً ساڑھے سات پاروں کے بقدر، پڑھنے کا ثواب ملے گا۔

(۱۰) سورہ نکاث: ۱۰۲، پ: ۳۰، روزانہ رات کو سونے سے پہلے اس کی تلاوت بھی کرنی چاہیے۔ اس سورہ مبارکہ کی کل آٹھ (8) آیات ہیں لیکن ان کے پڑھنے کا ثواب ایک ہزار آیات یعنی قرآن کریم کے تقریباً چھٹے حصے، پانچ پاروں کے برابر ہے۔

حضرت عبداللہ بن عمر رضی اللہ عنہما سے روایت ہے کہ حضرت رسالت مآب صلی اللہ علیہ وسلم نے ارشاد فرمایا کہ کیا تم میں سے کوئی یہ بھی نہیں کر سکتا کہ روزانہ قرآن حکیم کی ایک ہزار آیات پڑھ لیا کرے؟ صحابہ کرام رضی اللہ عنہم نے عرض کیا کہ کس میں یہ طاقت ہے کہ روزانہ ایک ہزار آیات کی تلاوت کر لیا کرے؟ آپ نے ارشاد فرمایا کہ کیا یہ نہیں ہو سکتا کہ تم میں سے کوئی سورہ نکاث پڑھ لیا کرے۔^۲

۱۔ سمعت أنس بن مالك يقول: قال رسول الله صلى الله عليه وسلم: ﴿قُلْ يَأَيُّهَا الْكَافِرُونَ﴾ ربع القرآن، و ﴿إِذَا زُلْزِلَتِ الْأَرْضُ﴾ ربع القرآن، و ﴿إِذَا جَاءَ نَصْرُ اللَّهِ﴾ ربع القرآن. (مسند احمد، رقم الحديث: ۱۲۴۸۸، ج: ۱۹، ص: ۴۷۲)

۲۔ عن ابن عمر قال: قال رسول الله صلى الله عليه وسلم ألا يستطيع أحدكم أن يقرأ ألف آية في كل يوم، قالوا ومن يستطيع أن يقرأ ألف آية؟ قال: ما يستطيع (أحدكم) أن يقرأ ﴿أَلْهَاكُمُ التَّكَاثُرُ﴾. (شعب الایمان، باب فضل في تعظيم القرآن، فصل في فضائل السور والآيات، رقم الحديث: ۲۵۱۷، ج: ۲، ص: ۴۹۸).

یعنی مطلب یہ تھا کہ جب کوئی سورۃ الہکم التکاثر پڑھ لے گا تو اسے ایک ہزار آیات پڑھنے کا ثواب ملے گا۔

(۱۱) سورۃ کافرون: ۱۰۹ء پ: ۳۰، انسان رات کو سونے کی غرض سے جب بستر پر آئے تو تیسویں پارے کی یہ سورت بھی پڑھنی چاہیے۔ یہ سورت چاروں قل میں سے پہلا ”قل“ بھی کہلاتا ہے۔ قرآن کریم کے آخری حصے میں چار ایسی سورتیں ہیں جو لفظ ”قل“ سے شروع ہوتی ہیں اور ان چاروں سورتوں کو اصطلاح میں ”چار قل“ بھی کہا جاتا ہے۔ قُلْ يَا أَيُّهَا الْكَافِرُونَ۔ ان چار میں سے پہلی سورت ہے۔

حضرت نوفل رضی اللہ عنہ نے حضرت رسالت مآب صلی اللہ علیہ وسلم سے یہ درخواست کی تھی کہ انہیں کوئی ایسی چیز پڑھنے کے لیے بتادی جائے جسے وہ سوتے وقت، جب بستر پر آئیں تو پڑھ لیا کریں تو آپ نے ارشاد فرمایا تھا۔

”قُلْ يَا أَيُّهَا الْكَافِرُونَ“ پڑھا کرو اس میں شرک سے مکمل بیزاری کا اعلان ہے۔^۱

(۱۲) سورۃ نصر: ۱۱۰ء پ: ۳۰، اس سورۃ مبارکہ کو بھی رات کو سونے سے پہلے پڑھ لینا چاہیے کیونکہ مسند احمد کی ایک روایت کے مطابق حضرت رسالت مآب صلی اللہ علیہ وسلم نے (اذا جاء نصر اللہ) کو قرآن حکیم کا ایک چوتھائی یعنی تقریباً ساڑھے سات پارے، قرار دیا ہے۔ اس لیے سونے سے پہلے اس سورۃ مبارکہ کو بھی پڑھ لینا چاہیے تاکہ پڑھنے والا زیادہ سے زیادہ ثواب حاصل کر سکے۔^۲

۱۔ عن فروة بن نوفل عن أبيه: أن رسول الله صلى الله عليه وسلم قال: ”محيء ماجاء بك“ قال: جئت لتعلمني شيئاً أقوله عند منامي، قال: ”فإذا أخذت مضجعتك، فاقراء ﴿قل يا أيها الكافرون﴾ ثم نم على خاتمتها، فإنها براءة من الشرك“ (سنن الدارمي: كتاب فضائل القرآن، باب في فضل ﴿قل يا أيها الكافرون﴾ رقم الحديث: ۳۴۷۰ ج: ۴ ص: ۲۱۵۵)

۲۔ سمعت أنس بن مالك يقول: قال رسول الله صلى الله عليه وسلم: ﴿قل يا أيها الكافرون﴾ ربع القرآن،

(۱۳) سورۃ اخلاص: ۱۱۲، پ: ۳۰، سونے سے پہلے یہ پوری سورت بھی پڑھ کر سونا چاہیے۔ تلاوت کے اعتبار سے اگرچہ یہ تین آیات ہیں لیکن ان کے پڑھنے کا ثواب ایک تہائی قرآن (دس پاروں کے برابر) ہے۔

حضرت ابویوب رضی اللہ عنہ سے روایت ہے کہ حضرت رسالت مآب صلی اللہ علیہ وسلم نے صحابہ کرام رضی اللہ عنہم سے فرمایا کہ کیا تم میں سے کوئی اتنی ہمت بھی نہیں کر سکتا کہ رات کو ایک تہائی قرآن پڑھ لیا کرے؟ یہ ارشاد گرامی سننے والوں کو بہت عجیب محسوس ہوا کہ روزانہ رات کو دس پارے کون پڑھ سکتا ہے؟ چنانچہ انہوں نے عرض کیا کہ ایک رات میں 1/3 (ایک تہائی) قرآن کیسے پڑھا جاسکتا ہے؟ آپ نے ارشاد فرمایا کہ قل هو اللہ احد (پوری سورۃ اخلاص) یہ تہائی قرآن کے برابر ہے۔ یعنی جس نے رات کو یہ سورۃ مبارکہ پڑھ لی تو اس نے گویا کہ ایک تہائی قرآن پڑھ لیا۔^۱

یہ اور اس جیسی دوسری روایات کی وجہ سے علماء کرام نے لکھا ہے کہ ایک مرتبہ سورۃ اخلاص پڑھنے کا ثواب دس پاروں کے برابر ہے۔

اگر آسانی سے ممکن ہو تو رات کو سونے سے پہلے ایک سو مرتبہ سورۃ اخلاص کی تلاوت کر لینی چاہیے۔ بظاہر یہ عمل کچھ مشکل نظر آتا ہے لیکن حقیقت یہ ہے کہ اس عمل کا ثواب اگر معلوم ہو جائے تو بلا شک و شبہ یہ سودا بڑا سستا ہے۔ اللہ تعالیٰ کی توفیق شامل رہے تو ایک سو دفعہ یعنی ایک تسبیح سورۃ اخلاص کی پڑھنا کوئی بڑی بات نہیں۔ اس دور میں بھی اللہ تعالیٰ کے بعض بندے اور بندیاں ایسی ہیں کہ ان کا رات کو

..... و ﴿إِذَا زُلْزِلَتِ الْأَرْضُ﴾ ربع القرآن، و ﴿إِذَا جَاءَ نَصْرُ اللَّهِ﴾ ربع القرآن (مسند احمد، رقم الحديث: ۱۲۴۸۸، ج: ۱۹، ص: ۴۷۲)

۱ عن أبي أيوب قال: قال رسول الله صلى الله عليه وسلم: "أبعثر أحدكم أن يقرأ في ليلة ثلث القرآن؟ من قرأ: ﴿قل هو الله أحد، الله الصمد﴾ فقد قرأ ثلث القرآن" (سنن الترمذی، کتاب فضائل القرآن، باب ما جاء في سورة الاخلاص، رقم الحديث: ۲۸۹۶، ص: ۸۰۰)

سونے سے پہلے کار و زمرہ معمول اس ایک تسبیح سے کہیں زیادہ کا ہے۔

ایک سومرتہ ”قل هو اللہ احد“ پڑھنے پر جو انعام ملتا ہے وہ یہ ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص سونے سے پہلے ایک سومرتہ سورہ اخلاص پڑھے تو جب قیامت آئے گی، اللہ تعالیٰ اُس دن اس پڑھنے والے بندے سے کہے گا کہ میرے بندے اپنے دائیں ہاتھ کی طرف والی جنت میں چلا جا۔

ایک دوسری روایت میں آتا ہے کہ جو جو شخص روزانہ دو سومرتہ سورہ اخلاص پڑھ لے، اس کے پچاس برس کے گناہ معاف کر دیئے جاتے ہیں لیکن قرضہ معاف نہیں ہوتا۔ قرض چونکہ حقوق العباد میں سے ہے اس لیے اس کا استثناء کر دیا گیا۔ اللہ تعالیٰ اگر توفیق دے تو یہ عمل کرنا چاہیے۔ رحمت باری تعالیٰ کے لیے کیا مشکل ہے کہ انسان کے اس دو سومرتہ کے پڑھنے کو قبول فرمالے اور پچاس برس تک جو گناہ کیے ہیں، ان کی بخشش کا سامان ہو جائے۔

اگر کسی شخص کے لیے روزانہ ایک سو بار یا دو سو بار سورہ اخلاص کی تلاوت مشکل ہو جائے تو پھر اسے چاہیے کہ کم سے کم پچاس مرتبہ تو اس سورہ مبارکہ کی تلاوت کر ہی لے۔

حضرت انس بن مالک رضی اللہ عنہ کی روایت میں آتا ہے کہ حضرت رسالت مآب صلی اللہ علیہ وسلم نے فرمایا جو شخص سورہ اخلاص کو پچاس مرتبہ پڑھ لے، اللہ تعالیٰ اس شخص کے پچاس برس کے گناہ معاف کر دیتا ہے۔

(۱۵، ۱۴) سورہ فلق: ۱۱۳، پ: ۱۳۰ اور سورہ ناس: ۱۱۴، پ: ۳۰، یہ دونوں قل بھی رات کو

۱۔ عن أنس بن مالك، عن النبي صلى الله عليه وسلم قال: ”من أراد أن ينام على فراشه فنام على يمينه ثم قرأ ﴿قل هو الله أحد﴾. مائة مرة إذا كان يوم القيامة يقول له الرب: يا عبدي ادخل على يمينك الجنة. (سنن الترمذي، كتاب فضائل القرآن، باب ما جاء في سورة الاخلاص، رقم الحديث: ۲۸۹۸، ص: ۸۰۶)۔

سونے سے پہلے پڑھ کر سونے چاہئیں۔ کئی مرتبہ یہ ہوتا ہے کہ خود انسان اور کبھی بچے خواب میں ڈر جاتے ہیں۔ اور کبھی ایسے بھی ہوتا ہے کہ جنات اور شیاطین کی شرارتیں بھی انسان محسوس کرتا ہے وہ بچوں کو کیا اور بڑوں کو کیا، سبھی کو تنگ کرتے ہیں اور ان کی شرارتوں کی وجہ سے کبھی تو نیند اُچٹ جاتی ہے اور کبھی پریشان کن خیالات خلل انداز ہوتے ہیں سوان تمام پریشان کن حالات اور تکالیف سے نجات حاصل کرنے کے لیے سونے سے پہلے (۱) ایک مرتبہ پوری سورۃ اخلاص (۲) ایک مرتبہ پوری سورۃ فلق (قل اعوذ برب الفلق) اور (۳) ایک مرتبہ پوری سورۃ ناس (قل اعوذ برب الناس) یہ تینوں سورتیں پڑھ کر دونوں ہاتھوں کو ایسے ملا کر جیسے کہ دعا مانگتے وقت ہاتھوں کو آپس میں ملایا جاتا ہے، اور پھر ان (دونوں ہاتھوں) میں پھونک کر اپنے یہ دونوں ہاتھ پہلے اپنے سر پھر چہرے پھر جسم کے اگلے حصے اور پھر جسم کے پچھلے حصے پر جہاں تک ہو سکے، پھیر کر لیٹنا چاہیے اور یہ عمل تین مرتبہ کرنا چاہیے۔ حضرت رسالت مآب صلی اللہ علیہ وسلم کا یہی معمول تھا۔ چنانچہ حضرت عائشہ رضی اللہ عنہا فرماتی ہیں کہ حضرت رسالت مآب صلی اللہ علیہ وسلم کا طریقہ سونے سے پہلے یہ تھا کہ جب آپ رات کو آرام فرمانے کے لیے، اپنے بستر پر تشریف لاتے تو اپنے دونوں ہاتھوں کو ملا لیتے (جیسے کہ دعا مانگتے وقت دونوں ہاتھوں کو ملا لیا جاتا ہے) پھر یہ تینوں آخری قل (۱) قل هو اللہ احد (۲) قل اعوذ برب الفلق (۳) قل اعوذ برب الناس پورے، زبانی پڑھ کر دونوں ہاتھوں پر پھونک لیتے۔ پھر دونوں ہاتھوں کو پہلے سر پر، پھر چہرہ انور پر پھر اپنے جسم مبارک کے سامنے حصے پر اور اس کے بعد جہاں تک جسم پر آپ کے ہاتھ پہنچ سکتے، پھیرتے اور یہ عمل آپ تین دفعہ کرتے تھے۔

۱ عن عائشة: أن النبي صلى الله عليه وسلم كان إذا أوى إلى فراشه كل ليلة جمع كفيه، ثم نفث فيهما، فقرأ فيهما: ﴿قل هو الله أحد﴾ و ﴿قل أعوذ برب الفلق﴾ و ﴿قل أعوذ برب الناس﴾ ثم يمسح بهما ما استطاع من جسده، يبدأ بهما على رأسه ووجهه، وما أقبل من جسده يفعل ذلك ثلاث مرات. (صحيح البخاري، كتاب فضائل القرآن، باب فضل المعوذات، رقم الحديث: ۵۰۱۸، ج: ۳،

اس لیے چاہیے کہ انسان خود بھی یہ عمل کرے اور وہ بچے جو ان آیات قرآنی کو خود نہ پڑھ سکتے ہوں، ان کے بڑے ان پر ایک مرتبہ یہ تینوں قل پڑھ کر اپنے ہاتھ ان بچوں پر پھیر دیں۔ پھر دوسری مرتبہ یہی عمل کریں اور پھر تیسری مرتبہ بھی یہی عمل کر لیا جائے۔

اس طرح رات کو سونے سے پہلے تلاوت کرنے کا ثواب بھی ملتا ہے اور اگر جنات و شیاطین کی شرارتوں یا ان کے اثرات کی وجہ سے نیند نہ آرہی ہو تو، نیند بھی آ جاتی ہے۔

نیند نہ آنے کے مرض کی ایک دعا جو حدیث میں آئی ہے

نیند نہ آنے کے معاملے میں یہ بھی خیال رکھنا چاہیے کہ حضرت خالد بن ولید رضی اللہ عنہ کو بھی یہی شکایت تھی کہ انہیں رات کو نیند نہیں آتی تھی۔ اپنی اس بیماری کا تذکرہ انہوں نے حضرت رسالت مآب صلی اللہ علیہ وسلم سے کیا تو آپ نے ان سے فرمایا کہ جب آپ بستر پر لیٹیں تو یہ دعا مانگ لیا کریں۔

اَللّٰهُمَّ رَبَّ السَّمٰوٰتِ السَّبْعِ وَمَا اَظْلَمْتُ وَرَبَّ الْاَرْضَيْنِ وَمَا اَقْلَمْتُ وَرَبَّ
الشَّيَاطِينِ وَمَا اَضَلُّتُ كُنْ لِيْ جَارًا مِّنْ شَرِّ خَلْقِكَ كُلِّهِمْ جَمِيْعًا اَنْ يُّفْرَطَ
عَلَيَّ اَحَدٌ اَوْ اَنْ يَّغِيَّ عَلَيَّ عَزَّجَارُكَ وَجَلَّ ثَنَاؤُكَ وَلَا اِلٰهَ غَيْرُكَ وَلَا اِلٰهَ اِلَّا اَنْتَ. ۱
اے اللہ! آسمانوں اور ان کے نیچے کی وہ تمام چیزیں جن پر ان آسمانوں کا
سایہ پڑ رہا ہے، کے پروردگار، اور زمینیں اور ان زمینوں نے جن جن چیزوں کو
اُٹھا رکھا ہے، ان سب کے پالنے والے اور شیاطین اور جنہیں وہ گمراہ کرتے
ہیں، اس مخلوق کے بھی پالنے والے، اپنی اس ساری مخلوق کے شر سے مجھے اپنی
حفاظت اور پناہ میں لے لے، اس طرح سے کہ آپ کی ساری مخلوق میں سے

کوئی بھی مجھ پر ظلم اور زیادتی نہ کرے۔ بہت عزت والا اور محفوظ ہے وہ شخص جو آپ کی پناہ میں ہے۔ آپ کی تعریف بہت زیادہ اور آپ کی شان بہت بلند ہے۔ آپ کے علاوہ کوئی اس قابل نہیں کہ اس کی عبادت کی جائے اور سچی بات تو یہ ہے کہ بس تو ہی ہے جو عبادت کے لائق ہے۔

سو اگر کسی مرد و عورت کو رات کو نیند نہ آنے کی شکایت ہو تو انہیں آخری تینوں قل پڑھنے اور جسم پر دم کرنے کے بعد اس دعا کو بھی مانگ لینا چاہیے۔

ایک اہم تنبیہ

گذشتہ تحریر میں جو بہت سی سورتوں کے پڑھنے پر بہت زیادہ اجر و ثواب کا تذکرہ کیا گیا ہے تو اس کی حقیقت یہ ہے کہ اللہ تعالیٰ کے ثواب دینے کے پیمانے اور اس کے خزانے ہمارے وہم و گمان سے کہیں زیادہ وسیع ہیں۔ وہ ذات جس عمل پر جتنا چاہے ثواب مرتب فرمائے، کون ہے جو اس کی عطا پر پابندی لگا سکے؟ اور کس کی جرأت ہے کہ اس کی عنایات و نوازشات کو روک سکے؟

ان چھوٹی چھوٹی سورتوں پر اتنا زیادہ ثواب دیکھ کر ہی تو بعض اہل علم نے یہ کہا ہے کہ انسان کو چاہیے کہ جب بھی اپنے والدین، اساتذہ، مشائخ اور امت مسلمہ کے عام مسلمانوں یا اپنے دوستوں اور اعزاء و اقرباء کے لیے ایصالِ ثواب کرنا چاہیے۔ تو (۱) آیتہ الکرسی کو چار مرتبہ (۲) سورۃ زلزلہ دو مرتبہ (۳) سورۃ تکوین سات مرتبہ (۴) سورۃ کافرون چار مرتبہ اور (۵) سورۃ نصر چار مرتبہ، (۶) سورۃ اخلاص تین مرتبہ، پڑھ لیا کرے کہ ان سب آیات اور سورتوں کے پڑھنے میں وقت تو بہت تھوڑا لگتا ہے لیکن خود پڑھنے والے اور جن کے لیے ایصالِ ثواب کیا جا رہا ہے ان مرحومین کو، ثواب بہت ملتا ہے۔

روزانہ رات کو سونے سے پہلے پڑھنے والی آیات

قرآن حکیم کی ان سورتوں کے بعد اب ان آیات کی تفصیل دی جا رہی ہے جو کہ حضرت رسالت مآب صلی اللہ علیہ وسلم رات کو سونے سے پہلے پڑھتے تھے اصولاً تو ہر مسلمان کو یہ چاہیے کہ ان سورتوں اور آیات کو پڑھنا، اپنا یومیہ ورد بنالے لیکن اگر کوئی شخص اپنی قلت فرصت یا مصروفیات کے باعث، یہ سورتیں نہ پڑھ سکے تو کم سے کم ان آیات کی تلاوت تو ضرور ہی کر لے کہ اس میں کچھ دقت بھی نہیں اور وقت بھی کم خرچ ہوتا ہے۔

نمبر شمار	پارہ	آیات	کیفیت
1	3	سورۃ الکرسی	مختلف اوقات میں گیارہ مرتبہ
2	3	۱۰ آیات	ایک مرتبہ
3	3	سورۃ بقرہ کا آخری رکوع	ایک مرتبہ
4	4	سورۃ ال عمران کا آخری رکوع	ایک مرتبہ
5	15-16	سورۃ کہف کی ابتدائی اور آخری دس آیات	ایک مرتبہ صبح و شام
6	24	سورۃ مؤمن کی ابتدائی دو آیات	ایک مرتبہ صبح و شام
7	28	سورۃ حشر کی آخری تین آیات	صبح و شام

(۱) آیت الکرسی، پ: ۳، س: البقرہ، آیت: ۲۵۵، مختلف احادیث میں اس آیت مبارکہ کے بہت سے فضائل آئے ہیں اس لیے رات کو سونے سے پہلے اسے بھی پڑھ لینا چاہیے۔ ایک طویل روایت میں حضرت رسالت مآب صلی اللہ علیہ وسلم نے اس آیت کو زلیح قرآن، قرآن کریم کا چوتھا حصہ قرار دیا ہے۔ یعنی تقریباً ساڑھے سات پارے۔ اس لیے بعض اہل علم کا خیال یہ ہے کہ اس

آیت الکرسی کو رات سونے سے پہلے چار مرتبہ پڑھنا چاہیے۔

صحیح بخاری کی ایک اور طویل روایت کے مطابق جب کوئی شخص رات کو آیت الکرسی، پڑھ لیتا ہے تو ایک فرشتہ صبح تک اس کی حفاظت کرتا ہے اس سے معلوم ہوتا ہے کہ آیت الکرسی کو صبح و شام دونوں اوقات میں پڑھنا چاہیے۔^۱

المعجم الاوسط میں یہ روایت بھی آئی ہے کہ حضرت ابو امامہ رضی اللہ عنہ کو حضرت رسالت مآب صلی اللہ علیہ وسلم نے بتایا کہ جو شخص بھی ہر فرض نماز کے بعد آیت الکرسی پڑھتا رہے گا اسے سوائے موت کے اور کوئی بھی چیز جنت میں جانے سے نہیں روک سکے گی۔^۲

اس روایت سے معلوم ہوتا ہے کہ انسان کو ہر نماز کے بعد آیت الکرسی پڑھنی چاہیے سوال یہ پیدا ہوتا ہے کہ کس وقت؟ آیا نماز کے فرائض کے فوراً بعد یا پھر سنن و نوافل کی ادائیگی کے بعد؟ حنفی فقہاء اس بات کے قائل ہیں کہ احادیث میں جتنے بھی اس طرح کے وظائف نماز کے بعد پڑھنے کا حکم دیا گیا ہے تو اس سے مراد یہ ہے کہ فرائض، واجبات، سنن اور نوافل کے بعد ہی ان کو پڑھنا چاہیے۔^۳

۱۔ فقال : إذا أويت إلى فراشك، فاقراء آية الكرسي: "اللهم لا إله إلا هو الحي القيوم". حتى تحتّم الآية فبانك لن يزال عليك من الله حافظ، ولا يقربنك شيطان حتى تصبح. (صحیح البخاری، کتاب فضائل القرآن، باب فضل سورة البقرة، رقم الحديث ۵۰۱۰، ص: ۱۰۵۶)۔

۲۔ عن أبي أمامة، قال : قال رسول الله صلى الله عليه وسلم : "من قرأ آية الكرسي دبر كل صلاة مكتوبة لم يمنعه من دخول الجنة إلا أن يموت". (المعجم الأوسط، من اسمه موسى، رقم الحديث ۸۰۶۸، ج: ۶، ص: ۷۹)۔

۳۔ وامام ورد من الأحاديث في الأذكار عقب الصلوة فلا دلالة فيها على الاتيان بها عقب الفرض قبل السنة بل تحمل على الاتيان بها بعد السنة ولا يخرجها تخلل السنة بينها وبين الفريضة عن كونها بعدها وعقبها لأن السنة من لواحق الفريضة وتوابعها ومكملاتها فلم تكن اجنبية منها فما

سو آیت الکرسی کو بھی نماز مکمل ہونے کے بعد ہی پڑھا جائے گا اب غور کیجیے کہ جب کوئی شخص دن اور رات میں پانچوں نماز کے بعد پانچ مرتبہ اور صبح و شام دو مرتبہ اور پھر سونے سے پہلے چار مرتبہ آیت الکرسی پڑھے گا تو دن اور رات میں یہ آیت مبارکہ کل گیارہ مرتبہ $(5+2+4=11)$ پڑھی جائے گی اور اس طرح ان تمام روایات پر عمل ہو جائے گا جو مختلف احادیث میں وارد ہوئی ہیں۔

(۳،۲) سورہ بقرہ کی آخری دو آیات: ۲۸۵، ۲۸۶، یہ آیات امن الرسول سے لے کر سورہ بقرہ کے آخر تک کی ہیں انہیں روزانہ رات کو سونے سے پہلے پڑھنا چاہیے۔ بعض حضرات نے ان دو آیات کی بجائے سورہ بقرہ کا آخری رکوع، کہا ہے، یہ بھی درست ہے اس لیے کوئی شخص آخری دو آیات پڑھے یا پورا رکوع جو کہ تین آیات پر مشتمل ہے، دونوں صورتیں درست ہیں۔ اللہ تعالیٰ نے ان آیات کو صحیح عقیدے، اپنا خاص قرب، بہت وسیع رحمت اور بڑی جامع دعا کی حیثیت سے نازل فرمایا ہے۔ ان

.....یفعل بعدها يطلق عليه أنه فعل بعد الفريضة وعقبيها وقول عائشة مقدار ما يقول الخ يفيد أن ليس المراد أنه كان يقول ذلك بعينه بل كان يقعد زمانا يسع ذلك المقدار ونحوه من القول تقريبا فلا ينافي ما في الصحيحين عن المغيرة أنه عليه الصلوة والسلام كان يقول في دبر كل صلوة مكتوبة لا اله الا الله وحده لا شريك له له الملك وله الحمد وهو على كل شيء قدير، اللهم لا مانع لما أعطيت ولا معطي لما منعت ولا ينفع ذا الجد منك الجد وكذا ما روي مسلم وغيره عن عبد الله بن الزبير كان رسول الله صلى الله عليه وسلم إذا سلم من صلاة قال بصوته الأعلى لا اله الا الله وحده لا شريك له له الملك وله الحمد وهو على كل شيء قدير ولا حول ولا قوة الا بالله ولا نعبد الا إياه له النعمة وله الفضل وله الثناء الحسن لا اله الا الله مخلصين له الدين ولو كره الكافرون لأن المقدار المذكور من حيث التقريب دون التحديد قد يسع كل واحد من نحو هذه الأذكار لعدم التفاوت الكثير بينهما وكون التقدير بالتقريب في التحمين دون التحديد والتحقيق والله أعلم. (غنية المتلمي في شرح منية المصلي المشتهر بشرح الكبير، ص: ۳۴۲)

دونوں آیات کو پڑھ لینے پر کیا کچھ ملتا ہے؟ حضرت رسالت مآب صلی اللہ علیہ وسلم نے ارشاد فرمایا ہے کہ جو شخص بھی سورہ بقرہ کی آخری دو آیات کو رات (سونے سے پہلے) پڑھ لے گا، وہ اس کے لیے کافی ہو جائیں گی۔^۱

اس حدیث میں کافی ہو جانے سے مراد یا تو یہ ہے کہ اس پڑھنے والے شخص کو پوری رات کی عبادت کا ثواب دلانے کے لیے بس یہ دو آیات ہی کافی ہو جائیں گی۔ اور یا پھر مراد یہ ہے کہ اس تمام رات میں ہر طرح کے شر سے حفاظت کے لیے یہ دو آیات ہی کافی ہو جائیں گی۔

امیر المؤمنین سیدنا علی بن ابی طالب رضی اللہ عنہ تو ان آیات کو رات سونے سے پہلے پڑھنے کی اتنی زیادہ اہمیت بیان فرماتے تھے کہ ارشاد ہوا جس شخص کو بھی اللہ تعالیٰ نے عقل دی ہو اور وہ مسلمان ہو تو میں نہیں سمجھتا کہ وہ روزانہ رات کو سورہ بقرہ کی آخری دونوں آیات اور آیۃ الکرسی کو پڑھے بغیر سو جائے۔ یہ خزانے تو اللہ تعالیٰ نے اپنے عرش کے نیچے سے نکال کر (اس امت کو) دیئے ہیں۔^۲

مطلب یہ ہے کہ اللہ تعالیٰ کی رحمتوں کے ان خزانوں سے محروم تو بس وہی شخص رہ سکتا ہے جو اپنی عقل سے کام نہ لے اور رات کو سونے سے قبل ان آیات اور آیۃ الکرسی کو نہ پڑھے۔

اس روایت سے یہ بھی معلوم ہوتا ہے کہ سونے سے پہلے آیۃ الکرسی کی تلاوت بھی کرنی چاہیے۔ لیکن اگر اللہ کی توفیق شامل ہو اور انسان ہمت کرے تو سورہ بقرہ کی ان آیات اور آیۃ الکرسی کے ساتھ کچھ مزید آیات پڑھنے کا وہ معمول بنا لے جو کہ حضرت عبداللہ بن مسعود رضی اللہ عنہ کی ان روایات میں آیا ہے

۱۔ عن أبي مسعود رضي الله عنه قال: النبي صلى الله عليه وسلم "من قرأ بالآيتين من آخر سورة البقرة في ليلة كفتاه". (صحيح البخاري، كتاب فضائل القرآن، باب فضل سورة البقرة، رقم الحديث: ۵۰۱۰، ج: ۳، ص: ۵۶۹)

۲۔ عن علي، قال: ما أرى أحدا يعقل، بلغه الإسلام، ينام حتى يقرأ آية الكرسي، و خواتيم سورة البقرة، فإنها من كنز تحت العرش. (تفسير ابن كثير، سورة البقرة، آیت (۶-۲۸۵)، ج: ۱، ص: ۶۷۱).

جنہیں مسند الداری میں نقل کیا گیا ہے۔ وہ یہ فرماتے تھے کہ انسان کو چاہیے کہ رات کو سونے سے پہلے سورہ بقرہ کی دس آیات کی اس ترتیب سے تلاوت کرے۔

(۱) سورہ بقرہ کی ابتدائی چار آیات اَلَمْ سے لے کر هُمْ يُوقِنُوْنَ (پ: ۱، س: البقرہ، آیات نمبر: ۱-۴) تک۔

(۲) پھر آیت اَلْکُرْسِیٰ سمیت تین آیات لَعْنَةُ اللّٰهِ لَا اِلٰهَ اِلَّا هُوَ الْحَیُّ الْقَیُّوْمُ سے لے کر هُمْ فِیْهَا خَلِدُوْنَ (پ: ۳، س: البقرہ، آیات نمبر: ۲۵۵، ۲۵۶، ۲۵۷) تک۔

(۳) اور پھر اسی سورہ مبارکہ کی آخری تین آیات لِلّٰهِ مَا فِی السَّمٰوٰتِ وَمَا فِی الْاَرْضِ سے لے کر عَلٰی الْقَوْمِ الْکٰفِرِیْنَ (پ: ۳، س: البقرہ، آیات ۲۸۳، ۲۸۴، ۲۸۵، ۲۸۶) تو اس کے چار فائدے ہوتے ہیں۔

(۱) یہ کہ جس گھر میں یہ عمل کیا جائے وہاں رات سے لے کر صبح تک شیاطین و جنات داخل نہیں ہو سکتے۔^۱

بہت سے لوگ شیطانی اثرات اور جنات کی شرارتوں کی وجہ سے رات کو ڈر جاتے ہیں اور بہت مرتبہ بچے بھی بے چینی سے رات گزارتے ہیں تو حضرت عبداللہ بن مسعود رضی اللہ عنہ نے ان شیطانی اور جناتی اثرات سے حفاظت کا حل بتا دیا کہ رات کو سونے سے پہلے سورہ بقرہ کی مندرجہ بالا دس آیات اس ترتیب سے پڑھ لی جائیں تو پڑھنے والا خود اور اس کے اہل و عیال بھی محفوظ رہیں گے۔

۱۔ قال عبد اللہ: من قرأ عشر آیات من سورة البقرة فی ليلة، لم یدخل ذلك البيت شیطان تلك الليلة حتی یصبح: أربعا من أولها، وآية الكرسي و آیتین بعدها، وثلاثاً عوا تيمها، أولها: ﴿اللّٰهُ مَا فِی السَّمٰوٰتِ وَمَا فِی الْاَرْضِ وَإِنْ تُبَدُّوا مَا فِیْ اَنْفُسِكُمْ اَوْ تُخَفُّوْهُ يُحَاسِبْکُمْ بِهٖ اللّٰهُ فَيَغْفِرُ لِمَنْ یَّشَآءُ وَيُعَذِّبُ مَنْ یَّشَآءُ وَاللّٰهُ عَلٰی كُلِّ شَیْءٍ قَدِیْرٌ﴾ (البقرہ: ۲۸۴) (مسند دارمی، کتاب فضائل القرآن، باب فضل اول سورة البقرة وآية الكرسي، رقم الحدیث: ۳۴۲۵، ج: ۴، ص: ۲۱۲۹)۔

(۲) یہ کہ کوئی چیز اسے نقصان نہیں پہنچائے گی۔ اس کا مطلب یہ ہوا بعض اوقات رات کے اندھیرے میں کوئی کیڑا یا جانور کاٹ لیتا ہے، بعض اوقات کوئی انسان یا اس کی کوئی بات پریشانی کا باعث بن جاتی ہے۔ سو جب کوئی شخص ان دس آیات کی اس ترتیب سے تلاوت کرے گا تو حضرت عبداللہ بن مسعود رضی اللہ عنہ کے فرمانے کے مطابق، ان شاء اللہ جانوروں اور انسانوں کے شر سے بھی محفوظ رہے گا۔

(۳) یہ دس آیات کسی دیوانے پر پڑھ کر پھونک دی جائیں تو اس کی حالت میں بہتری آجائے گی۔^۱ دیوانگی بھی ایک دماغی خلل ہے اور مختلف انسانوں کو جو نفسیاتی بیماریاں ہوتی ہیں وہ بھی اکثر و بیشتر دماغی امراض ہی ہوا کرتے ہیں بعض اوقات انسان ان چیزوں کا دیوانہ ہو جاتا ہے، جو چیزیں انسان کی دولت اور صحت کو بھی برباد کرتی ہیں اور اللہ تعالیٰ کی بھی انتہائی معصیت اور نافرمانی پر مشتمل ہوتی ہیں۔ ایسے دیوانے لڑکے، لڑکیوں اور انسانوں پر بھی اگر یہ آیات پڑھ کر روزانہ رات کو دم کر دی جائیں تو اُمید ہے کہ اُن کی دیوانگی میں بھی کمی آئے گی اور اللہ تعالیٰ راہ ہدایت دے گا۔

(۴) سونے سے پہلے یہ دس آیات پڑھنے والا قرآن کریم کو نہیں بھولتا۔^۲ قرآن کریم کے بھولنے کے بھی کئی درجات ہوتے ہیں مثلاً یہ کہ کوئی شخص حفظ کرے اور اسے بھول جائے یا پھر قرآن کریم کا کوئی خاص حصہ یا کچھ سورتیں یاد کرے اور پھر انہیں بھول جائے یا محض ناظرہ قرآن کریم پڑھا تھا اور اب ناظرہ بھی نہ پڑھ سکے تو چاہیے کہ ہر انسان روزانہ رات کو سونے سے

۱۔ عن ابن مسعود قال: من قرأ أربع آیات من أول سورة البقرة، وآية الكرسي، وآیتان بعد آية الكرسي، وثلاثاً من آخر سورة البقرة، لم يقربه ولا أهله يومئذ شيطان، ولا شيء يكرهه، ولا يقرآن على معجون إلا أفاق. (مسند دارمی، باب فضل أول سورة البقرة وآية الكرسي، رقم الحديث: ۳۴۲۶، ج: ۴، ص: ۲۱۳۰).

۲۔ عن المغيرة بن سبيع وكان من أصحاب عبد الله قال: من قرأ عشر آیات من البقرة عند منامه، لم ينس القرآن: أربع آیات من أولها، وآية الكرسي، وآیتان بعدها، وثلاث من آخرها. (مسند دارمی، کتاب فضائل القرآن، باب فضل أول سورة البقرة وآية الكرسي، رقم الحديث: ۳۴۲۸، ج: ۴، ص: ۲۱۳۱).

پہلے..... حضرت عبداللہ بن مسعود رضی اللہ عنہ کی ہدایت کے مطابق..... سورہ بقرہ کی یہ دس آیات پڑھنا اپنا معمول بنالے تاکہ مرتے دم تک قرآن کریم کی تلاوت کر سکے اور اسے بھولنے نہ پائے۔

(۴) سورہ ال عمران کا آخری رکوع، پ: ۴، آیات: ۱۹۰-۲۰۰، روزانہ رات کو سونے سے پہلے ”ان فی خلق السموات والارض“ سے لے کر اس سورت کی آخری آیت تک، کو بھی پڑھ کر سونا چاہیے۔ امیر المؤمنین سیدنا عثمان بن عفان رضی اللہ عنہ سے روایت ہے کہ جو شخص بھی رات کو اس رکوع کو پڑھے گا، اس شخص کو پوری رات کی نماز اور قیام کا ثواب ملے گا۔ کسی سورت یا آیت کو پڑھنے پر کیا ثواب ملتا ہے، یہ بتانا حضرت عثمان رضی اللہ عنہ کے لیے تو کیا خود اپنے طور سے حضرت رسالت مآب صلی اللہ علیہ وسلم کے لیے بھی ممکن نہ تھا کیونکہ یہ حق صرف اللہ تعالیٰ کا ہی ہے کہ وہ ہی کسی آیت یا سورت کا ثواب متعین فرمائے اور پھر اس کی اطلاع اپنے نبی علیہ الصلاۃ والسلام کو دے اور وہ اپنی امت کو بتا دیں اس لیے یقیناً امیر المؤمنین سیدنا عثمان بن عفان رضی اللہ عنہ نے یہ فضیلت حضرت رسالت مآب صلی اللہ علیہ وسلم سے سنی ہوگی اور پھر اس فضیلت کو بیان فرمایا ہوگا۔

متعدد احادیث میں یہ بھی آیا ہے کہ خود حضرت رسالت مآب صلی اللہ علیہ وسلم رات کو جب نماز تہجد کے لیے بیدار ہوتے تھے تو آنکھ کھلنے کے بعد وضو کرنے سے بھی پہلے اس رکوع کی تلاوت فرمایا کرتے تھے۔

سورہ بقرہ کے آخری رکوع کی طرح اس رکوع میں بھی بہت سی دعائیں ہیں اور غالباً اس وجہ سے اس رکوع کی اتنی فضیلت بیان کی گئی ہے۔

(۵) سورہ کہف: ۱۸، پ: ۱۵، کی ابتدائی اور آخری دس آیات، ”ذُجُل“ کے معنی عربی زبان میں ”جھوٹ بولنے“ اور ”مکر کرنے“ کے آتے ہیں۔ ”قَدْ جِئِلْ“ کے معنی ہیں ”سونے کا ملمع

چڑھانا، پچھلے زمانے میں کوئی برتن یا تلوار وغیرہ جو لوہے کی دھات کی بنی ہوئی ہوتی تھی، اس پر سونے کا پانی چڑھا دیا جاتا تھا تاکہ دیکھنے والا اسے سونے کا برتن یا سونے کی تلوار سمجھے۔ تو اس عمل کو ”نَدَجِیْل“ کہتے تھے اور پھر آہستہ آہستہ ان الفاظ (نَدَجِیْل، نَدَجِیْل) کا اطلاق ایسے شخص پر بھی ہونے لگا جو کہ دجل اور فریب کی حرکتیں کرے یعنی حقائق کو چھپائے اور جو کچھ ظاہر کرے، وہ جھوٹ اور باطل ہو۔

حضرت رسالت مآب صلی اللہ علیہ وسلم نے مختلف احادیث میں خبر دی ہے کہ قرب قیامت کے زمانے میں یہ دجل (فریب، دھوکہ) عام ہو جائے گا۔ کسی صاف گو اور طبعاً شریف انسان کے لیے زندگی دشوار ہو جائے گی اور اکثر و بیشتر لوگ دجال صفت ہوں گے حتیٰ کہ ایسے لوگوں کا سردار اور پیشوا دجال ظاہر ہو جائے گا جو کہ دھوکہ بازی میں اپنے تمام پیشروں سے سبقت لے جائیگا۔

اللہ تعالیٰ کا اپنا ایک نظام ہے کہ جہاں آگ ہے، وہاں اس سے بچنے کا بھی انتظام ہے اور جہاں دھوکہ ہے، وہاں اسکی قلعی کھولنے کا بھی بندوبست ہے۔ چنانچہ اس قانون کے تحت یہ ضروری تھا کہ جہاں احادیث میں آخری زمانے میں دجل و فریب کے عام ہونے کی خبر دی گئی ہو، وہاں یہ بھی بتایا گیا ہو کہ آخر اس دجل سے بچنے کی صورت کیا ہوگی؟ متعدد احادیث میں یہ بات آئی ہے کہ حضرت رسالت مآب صلی اللہ علیہ وسلم نے قرب قیامت میں اس دجل و فریب سے بچنے کے لیے سورہ کہف کی تلاوت کرنے کا حکم دیا ہے اور یہ بتایا ہے کہ اس سورت کا پڑھنا اور اس کی تلاوت انسان کو ان دھوکوں سے محفوظ رکھے گی۔ چنانچہ صحیح مسلم میں حضرت ابوالدرداء رضی اللہ عنہ کی روایت آئی ہے کہ حضرت رسالت مآب صلی اللہ علیہ وسلم نے فرمایا کہ جو شخص بھی سورہ کہف کی ابتدائی دس آیات پڑھتا رہے گا، وہ دجال کے فتنے سے محفوظ رہے گا اور یہیں پر دوسری روایت میں آیا ہے کہ یہ دس آیات، سورہ کہف کی آخری دس آیات ہیں اور سنن ترمذی میں دجال کے فتنے سے محفوظ رہنے کیلئے اسی سورہ مبارکہ کی

ابتدائی تین آیات کے پڑھنے کا حکم آیا ہے۔ اس لیے مناسب یہ ہے کہ انسان روزانہ صبح و شام سورہ کہف کی ابتدائی اور آخری دس آیات کی تلاوت اپنا معمول بنا لے تاکہ بڑے اور چھوٹے تمام دجالوں اور دھوکہ دینے والے انسانوں کے شر سے محفوظ رہے۔

(۶) سورہ مومن یا سورہ غافر (ایک ہی سورت کے دو نام ہیں) پ: ۲۴، س: ۴۰ کی پہلی دو آیات، سنن ترمذی کی روایت میں آتا ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص بھی حم تنزیل الکتاب من اللہ العزیز العظیم سے لے کر الیہ المصیر تک اور پھر ان دو آیات کے ساتھ آیت الکرسی بھی ملا کر پڑھ لے گا، تو اگر وہ صبح کو پڑھے تو شام تک اور اگر شام کو پڑھ لے تو صبح تک اس کی (ہر مصیبت) سے حفاظت کی جاتی ہے۔ اسی روایت سے معلوم ہوا کہ صبح و شام یہ دو آیات اور آیت الکرسی کی تلاوت بھی کرنی چاہیے۔

(۷) سورہ حشر، پ: ۲۸، س: ۵۹، کی آخری تین آیات: ۲۲ تا ۲۴، رات کو سونے سے پہلے ان تین آیات کی تلاوت بھی کرنی چاہیے جو کہ ہوا اللہ الذی لا الہ الا ہو سے لے کر سورہ کے آخری حرف تک ہیں کیونکہ حضرت رسالت مآب صلی اللہ علیہ وسلم نے فرمایا کہ جو شخص بھی سورہ حشر کا آخری حصہ دن یا رات کو

..... الکھف، عصم من الدجال“ (صحیح مسلم، کتاب صلاۃ المسافرین و قصرھا، باب فضل سورہ

الکھف و آیۃ الکرسی، رقم الحدیث: ۱۸۸۳، ص: ۳۱۵)۔

۱۔ عن أبي الدرداء عن النبي صلى الله عليه وسلم قال: ”من قرأ ثلاث آيات من أول الكهف عصم من فتنة الدجال“، (سنن الترمذی، کتاب فضائل القرآن، باب ما جاء في فضل سورۃ الکھف، رقم الحدیث: ۲۸۸۶، ص: ۷۹۸)۔

۲۔ عن أبي هريرة قال: قال رسول الله صلى الله عليه وسلم: ”من قرأ ﴿حم﴾ المؤمن - إلى ﴿إليه المصير﴾ وآیۃ الکرسی حين يصبح حفظ بهما حتى يمسي، ومن قرأهما حين يمسي حفظ بهما حتى يصبح“، (سنن الترمذی، کتاب فضائل القرآن، باب ما جاء في فضل سورۃ البقرۃ و آیۃ الکرسی، رقم الحدیث: ۲۸۷۹، ص: ۷۹۶)۔

پڑھ لے گا اور پھر اس دن یا رات میں اگر اسے موت آجائے تو جنت میں اس کا داخلہ ضرور ہو جائے گا۔^۱
اور ایک دوسری روایت میں آتا ہے کہ جو شخص بھی سورہ حشر کی آخری آیات کو صبح پڑھ لے تو شام تک اور شام کو پڑھ لے تو صبح تک اللہ تعالیٰ کے بے شمار فرشتے (ستر ہزار) اس کے لیے دعا مانگتے رہتے ہیں۔^۲
سورہ حشر کی یہ تین آیات پڑھنے میں تو شاید ایک منٹ سے بھی کم وقت لگے گا لیکن انسان غور کرے کہ ان کی فضیلت کتنی ہے، فرشتوں کی دعاؤں میں شمولیت ملتی ہے اور اگر ان آیات کو پڑھ کر موت آجائے تو کس قدر نفع کا سودا ہے۔

مسئلہ: یہ بات ذہن میں رکھنی چاہیے کہ شریعت کی رو سے رات مغرب کے بعد شروع ہو جاتی ہے۔ اس لیے جتنی بھی روایات میں یہ آیا ہے کہ ان آیات یا سورتوں کو رات سونے سے پہلے پڑھ لینا چاہیے، ان روایات پر عمل کی پہلی صورت تو یہ ہے کہ انسان تمام وظائف و اواراد کو مغرب کے بعد پڑھ لے۔ دوسری اور زیادہ بہتر صورت یہ ہے کہ انہیں عشاء کی نماز کے بعد پڑھ لیا جائے۔ کیونکہ بعض مرتبہ انسان بالکل سونے سے پہلے اس حالت میں نہیں ہوتا کہ قرآن کریم کی تلاوت کر سکے۔ اور تیسری صورت یہ ہے کہ ٹھیک سونے سے پہلے انسان اپنے بستر پر جا کر با وضو حالت میں ان

۱۔ حدثنا أبو أمامة الباهلي قال : قال رسول الله صلى الله عليه وسلم : من قرأ خواتيم الحشر في ليل أو نهار فمات من يومه أو ليلته فقد أوجب الجنة. (شعب الايمان للبيهقي، باب في تعظيم القرآن، فصل في فضائل السور والآيات، رقم الحديث ۲۵۰۱، ج: ۲، ص: ۴۹۲).

۲۔ عن معقل بن يسار عن النبي صلى الله عليه وسلم قال من (قال) حين يصبح أعوذ بالله السميع العليم من الشيطان الرجيم وقرأ الثلاث من آخر سورة الحشر وكل الله به سبعين ألف ملك يصلون عليه حتى يمسي ومن قالها مساءً أمثل ذلك. (شعب الايمان للبيهقي، باب في تعظيم القرآن، فصل في فضائل السور والآيات، رقم الحديث ۲۵۰۲، ج: ۲، ص: ۴۹۲).

اورادو وظائف کو پڑھ لے۔

ان تینوں سورتوں میں سے جس صورت کو بھی اختیار کر لیا جائے، پڑھنے والا ان مستحب اور پسندیدہ طریقوں پر عمل بھی کر لے گا اور اسے ان شاء اللہ ثواب بھی ملے گا۔

.....

جمعرات کے دن غروب آفتاب کے بعد سے لے کر جمعہ کے دن

غروب آفتاب سے پہلے تک پڑھی جانے والی سورتیں

ہر مسلمان یہ جانتا ہے کہ شریعت میں جمعہ کے دن کی کتنی اہمیت آئی ہے۔ اس مبارک دن میں اجتماعی طور پر نماز پڑھنا اور قرآن حکیم کی ان سورتوں کی تلاوت کرنا، جن کی تلاوت کا حکم حضرت رسالت مآب صلی اللہ علیہ وسلم نے دیا ہے، اللہ تعالیٰ کے قرب اور اس کی رضا میں مزید اضافے کا سبب بنتا ہے۔ اس لیے ہر مسلمان کو چاہیے کہ وہ اپنی مصروفیات میں سے اتنا وقت فارغ کر لے کہ جمعرات کے دن سورج ڈوبنے کے بعد سے لیکر جمعہ کے دن سورج ڈوبنے سے پہلے پانچ سورتوں کی تلاوت تو کر ہی لے۔

نمبر شمار	پارہ	سورت	کیفیت
1	3	سورۃ ال عمران	ایک مرتبہ
2	11	سورۃ ہود علیہ علی نبینا الصلاۃ والسلام	ایک مرتبہ
3	15	سورۃ کہف	ایک مرتبہ
4	22	سورۃ یس	ایک مرتبہ
5	25	سورۃ دخان	ایک مرتبہ

①

سورة آل عمران

قرآن حکیم کے تیسرے پارے میں سورة آل عمران: ۳ کی تلاوت کرنی چاہیے اور کوشش یہ ہونی چاہیے کہ جمعرات کے دن مغرب کے بعد اور یا پھر جمعہ کے دن صبح جتنی بھی جلدی اس سورة مبارکہ کی تلاوت ہو سکے، کر لینی چاہیے تاکہ اس رات اور دن میں اس سورت کی تلاوت کی وجہ سے اللہ تعالیٰ کی طرف سے جو بھی برکات نازل ہوتی ہیں اور اس کے فرشتوں کی جتنی بھی دعائیں حاصل ہو سکتی ہیں ان سب میں وافر حصہ ملے۔ حضرت رسالت مآب صلی اللہ علیہ وسلم نے ارشاد فرمایا کہ جو شخص بھی جمعہ کے دن سورة آل عمران کی تلاوت کرے گا، جمعہ کے دن کا سورج ڈوبنے تک اللہ تعالیٰ کی طرف سے رحمتیں اور فرشتوں کی طرف سے اس کے لئے دعا جاری رہے گی۔^۱

اب اگر کوئی شخص جمعرات کے دن مغرب کے بعد سے لیکر جمعہ کا سورج ڈوبنے تک جس وقت بھی اس سورة مبارکہ کی تلاوت کرے گا اسے ان رحمتوں اور دعاؤں میں اتنا ہی زیادہ حصہ ملے گا کیونکہ اس قسم کے امور میں دن سے پہلے آنے والی رات بھی شرعاً دن ہی کے حکم میں داخل سمجھی جاتی ہے۔

②

سورة هود (عليه وعلى نبينا الصلاة والسلام)

قرآن حکیم کے گیارہویں پارے میں سورة هود عليه الصلاة والسلام: ۱۱ کی تلاوت کرنی چاہیے۔ حضرت

۱۔ عن ابن عباس، قال: قال رسول الله صلى الله عليه وسلم "من قرأ السورة التي يذكر فيها آل عمران يوم الجمعة، صلى الله عليه وملائكته حتى تغيب الشمس". (المعجم الأوسط، من اسمه محمد، رقم

کعب رضی اللہ عنہ کی روایت میں آیا ہے کہ حضرت رسالت مآب صلی اللہ علیہ وسلم یہ ارشاد فرماتے تھے کہ جمعہ کے دن سورہ ہود کی تلاوت کیا کرو۔^۱

جمعہ کو سورہ ہود علیہ السلام کے پڑھنے سے کیا فائدہ ہوتا ہے یا کتنا ثواب ملتا ہے؟ یہ تو کسی روایت میں نہیں مل سکا لیکن اگر کوئی شخص اس حدیث پر عمل کرتے ہوئے سورہ ہود کی تلاوت بروز جمعہ کر لیا کرے تو کیا یہی کوئی کم فائدہ ہے کہ اس شخص کو اپنے نبی علیہ الصلوٰۃ والسلام کے حکم کی تعمیل کرنے کا شرف حاصل ہوا۔ اور پھر یہ بھی ظاہر ہے کہ حضرت رسالت مآب صلی اللہ علیہ وسلم کبھی بھی کسی بے کار کام کا حکم نہیں دیا کرتے تھے۔ سو جب انہوں نے فرمایا کہ جمعہ کے روز سورہ ہود علیہ الصلوٰۃ والسلام کی تلاوت کیا کرو تو یقیناً اس میں بھی ہم امتیوں کا کوئی نہ کوئی فائدہ ضرور ہوگا۔ اس لیے کوشش کرنی چاہیے کہ اس حکم کی تعمیل بھی کر لی جائے۔

③

سورہ کہف

تیسری سورہ مبارکہ جس کو جمعہ کے دن خاص طور پر پڑھنے کا حکم دیا گیا ہے وہ پندرہویں پارے کے آخر اور سولہویں پارے کے آغاز تک آنے والی سورت یعنی سورہ کہف: ۱۸ ہے۔ مختلف احادیث میں اس سورہ مبارکہ کے جمعہ کے دن پڑھنے کے بہت سے فضائل بھی ذکر کئے گئے ہیں۔ مستدرک حاکم اور شعب الایمان للبیہقی رحمۃ اللہ علیہما کی روایت کے مطابق حضرت رسالت مآب صلی اللہ علیہ وسلم نے ارشاد فرمایا کہ جو شخص بھی جمعہ کے دن سورہ کہف پڑھے گا، اسے اتنے فاصلے کے برابر نور دیا جائے گا، جتنا فاصلہ اس کے گھر اور بیت اللہ کے درمیان ہے۔^۲

۱۔ عن کعب : ان النبی ﷺ قال: اقرؤوا سورۃ ہود یوم الجمعۃ. (مسند دارمی، کتاب فضائل القرآن، باب فضائل

الانعام والسور، رقم الحدیث: ۳۴۴۷، ج: ۴، ص: ۲۱۴۲).

۲۔ عن ابی سعید الخدری رضی اللہ عنہ قال: قال رول اللہ صلی اللہ علیہ وسلم: "من قرأ سورۃ.....

غالباً اس حدیث سے مراد یہ ہے کہ ایسے شخص کو قیامت میں اتنے میلوں کے نور کی لاث ملے گی جتنے میل کا فاصلہ اس شخص کے گھر اور کعبۃ اللہ کے درمیان ہوگا۔ قیامت کا دن جہاں سخت ہوگا وہاں بعض لوگوں کے لئے وہ تاریک بھی ہوگا۔ سو جو شخص اس دن اتنا نور حاصل کرے گا وہ یقیناً اللہ تعالیٰ کے بڑے فضل کا مستحق ٹھہرے گا، اس لیے وہ نور حاصل کرنے کیلئے ہر جمعہ کو سورۃ کہف کی تلاوت کر لینی چاہیے۔

حضرت ابوسعید خدری رضی اللہ عنہ کی روایت میں آتا ہے کہ حضرت رسالت مآب صلی اللہ علیہ وسلم نے ارشاد فرمایا کہ جو شخص جمعہ کے دن سورۃ کہف کی تلاوت کرے تو اس کے لئے آئندہ آنے والے جمعہ تک نور ہی نور ہو جائے گا۔^۱

اس روایت سے بھی معلوم ہوتا ہے کہ سورۃ کہف کو جمعہ کے دن کے ساتھ کوئی خاص مناسبت ہے، جس کی وجہ سے بار بار اس سورت کو جمعہ کے دن پڑھنے کی ترغیب دی جا رہی ہے اور مراد یہ ہے کہ ایک جمعہ سے لیکر اگلے جمعہ تک پڑھنے والے کے دل میں ایک خاص نور پیدا ہو جائے گا جس کی وجہ سے وہ ہر دھوکہ دینے والے کے دھوکے اور جالی فتنوں سے محفوظ رہے گا۔

اللہ تعالیٰ کے خاص فضل و کرم سے لکھنؤ اور رائے بریلی میں اپنے شیخ، حضرت مولانا سید ابوالحسن علی ندوی (۱۹۱۳ء۔ ۱۹۹۹ء) رحمۃ اللہ علیہ کی خدمت میں کچھ وقت حاضری کا موقع ملا تو یہ خوب دیکھا کہ وہ ہر جمعہ کو اس سورۃ مبارکہ کی تلاوت کیا کرتے تھے اور یہ بھی فرماتے تھے کہ جب میں نو ۹ برس کا تھا تو اس

..... الکھف کما أنزلت كانت له نوراً يوم القيامة من مقامه إلى مكة. (المستدرک للحاکم، کتاب فضائل القرآن، ذکر فضائل سور وآی متفرقة، رقم الحديث: ۲۰۷۲، ج: ۱، ص: ۷۵۲).

۱۔ عن أبي سعيد الخدري رضي الله عنه: أن النبي صلى الله عليه وسلم قال: "إن من قرأ سورة الكهف يوم الجمعة أضاء له من النور ما بين الجمعتين". (المستدرک للحاکم، کتاب التفسیر، تفسیر سورۃ الکھف، رقم الحديث: ۳۳۹۲، ج: ۲، ص: ۳۹۹).

وقت والدہ صاحبہ نے اس سورت کو پڑھنے کی تلقین کی تھی اور محمد اللہ تب سے لے کر اب تک بغیر کسی ناغے کے ہر جمعہ کو اس سورہ مبارکہ کی تلاوت کرتا ہوں۔

ستتر ۷۷ برس سے زائد بغیر کسی ناغے کے مسلسل ایک نیک عمل کا جاری رہنا، بجز توفیق الہی اور فضل و عنایات خداوندی کے اور کس چیز سے تعبیر کیا جاسکتا ہے؟ ہمارے بزرگوں اور مشائخ کا یہ طرز عمل بھی ہمیں تلقین کرتا ہے کہ ہم اپنی زندگیوں میں کتاب و سنت سے پیوستہ رہیں اور جو بھی اچھا کام کریں خواہ اس کی مقدار کم ہو یا زیادہ، اس میں تسلسل اور دوام رہے۔

جمعہ کے دن سورہ کہف کی تلاوت کے متعلق اصل اہمیت تو ان احادیث ہی کی ہے جن کا تذکرہ ابھی گذرا اور یا پھر ان روایات کی، جو مختلف کتب احادیث میں وارد ہوئی ہیں لیکن یہاں پر ایک خواب محض اس لیے ذکر کیا جا رہا ہے کہ شاید کسی کیلئے یہ خوش خبری کا ایک درجہ ہو اور اُسے اس کا رخیہ کی ترغیب ملے۔

قصہ کچھ یوں ہے کہ حضرت ابن دقیق العید رحمۃ اللہ علیہ بہت مشہور اور جید مالکی و شافعی فقہاء میں سے تھے۔ ان کے ایک نہایت عزیز دوست اور شاگرد کا انتقال ہو گیا۔ اس حادثے سے وہ نہایت مغموم اور پریشان تھے اور اسی اثنا میں انہوں نے اپنے اس دوست کو خواب میں دیکھا اور ان کا حال دریافت فرمایا۔ اس عزیز شاگرد اور دوست نے کہا کہ جب آپ حضرات مجھے قبر میں دفن کر چلے گئے تو میری قبر میں ایک نہایت بد صورت کتا جو کہ درندوں جیسا تھا، وہ آیا اور غر آنے لگا، مجھے اس سے خوف اور پریشانی لاحق ہوئی اور پھر ایک دم سے ایک نہایت خوب صورت شخص بہت اچھے لباس میں آیا اور اس نے اس کتے کو بھگا دیا۔ پھر میرے پاس بیٹھ گیا اور مجھ سے نرمی سے گفتگو کرنے لگا۔ میں نے ان سے دریافت کیا کہ آپ کون ہیں؟ (جنہوں نے قبر میں اس کتے سے میری جان چھڑائی) تو انہوں نے فرمایا وہ جو آپ جمعہ کے دن سورہ کہف پڑھا کرتے تھے، آپ کے اسی عمل کا ثواب (اور اس کی شکل) ہوں۔

یہ خواب اگرچہ شرعاً کچھ حجت اور دلیل نہیں ہے لیکن ایسی خوابیں کبھی کبھی دکھادی جاتی ہیں تاکہ ورثاء اور احباب کو کچھ سکون و اطمینان ملے۔

④

سورة یسّٰ

چوتھی سورہ مبارکہ جس کو جمعہ کے دن پڑھنے کی ترغیب دلائی گئی وہ قرآن حکیم کی مشہور سورت ”سورہ یسّٰ“ ہے۔ جہاں یہ فرمایا گیا کہ اس سورت کو روزانہ پڑھا جائے وہاں یہ بھی بتلادیا گیا کہ اسے جمعہ کے دن محض اللہ تعالیٰ کی خوشی اور رضا حاصل کرنے کی نیت سے پڑھنا، کیسے ذریعہ مغفرت بن جاتا ہے۔ حضرت رسالت مآب صلی اللہ علیہ وسلم نے ارشاد فرمایا کہ جس شخص نے بھی جمعرات کا دن گزرنے کے بعد رات کو (شب جمعہ میں) سورہ یسّٰ کی تلاوت کی اس کے گناہ معاف ہو جائیں گے۔^۱

درست نیت کے ساتھ شب جمعہ کو اس کی تلاوت پر گناہوں کی مغفرت بہت بڑا انعام ہے اللہ تعالیٰ توفیق بخشے۔

.....العيد في الحبابة واقفا يقرأ ويدعو ويكي فسأله فقال صاحب هذا القبر كان من أصحابي وكان يقرأ علي فمات فرأيت البارحة فسأله عن حاله فقال لما وضعتوني في القبر جاءني كلب انقط كالسبع وجعل يروني فارتعبت فجاء شخص لطيف في هيئة حسنة فطرده و جلس عندي يؤنسني فقلت من أنت فقال أنا ثواب قرائتك سورة الكهف يوم الجمعة. (الدرر الكامنة، رقم: ٢٥٦، محمد بن علي بن وهب، ج: ٤، ص: ٩٥).

۱۔ وروي عنه رضي الله عنه قال: قال رسول الله صلى الله عليه وسلم: من قرأ سورة (يسين) في ليلة الجمعة غفر له. (الترغيب والترهيب للمنذري، كتاب الجمعة، الترغيب في قراءة سورة الكهف وما يذكر معها، ج: ١، ص: ٥١٣).

⑤

سورة الدخان

پانچویں سورہ مبارکہ پ: ۲۵ کی سورہ الدخان: ۲۴ ہے، جسے اصولاً تو روزانہ رات کو سونے سے پہلے پڑھ لینا چاہیے لیکن اگر یہ میسر نہ ہو تو پھر جمعہ کی رات (جمعرات کے دن کا سورج ڈوب جانے کے بعد) کو توہمت کر کے پڑھ ہی لینی چاہیے، یہ مبارک سورت بھی ان سورتوں میں سے ایک ہے، جسے حضرت رسالت مآب صلی اللہ علیہ وسلم نے ہر شب کو پڑھنے کی ترغیب دلائی ہے۔ چنانچہ سنن ترمذی میں یہ حدیث ہے کہ جو شخص بھی رات کو سورہ دخان کی تلاوت کرے گا اللہ تعالیٰ کے بے شمار (یا ستر ہزار) فرشتے صبح تک اس کے گناہوں کی بخشش کی دعا مانگتے رہیں گے۔

سنن ترمذی ہی کی دوسری روایت میں آتا ہے کہ حضرت رسالت مآب صلی اللہ علیہ وسلم نے فرمایا کہ جو شخص بھی شب جمعہ میں سورہ حم دخان پڑھ لے گا، اللہ تعالیٰ اس کی مغفرت فرمادے گا۔

لہذا ہر مسلمان کو یہ کوشش کرنی چاہئے کہ جمعرات کے دن کا سورج ڈوب جانے کے بعد جمعہ کے دن غروب آفتاب سے پہلے پہلے ان پانچ سورتوں (۱) سورہ آل عمران (۲) سورہ ہود علیہ الصلوۃ والسلام (۳) سورہ کہف (۴) سورہ یٰسین (۵) سورہ دخان کی تلاوت کر لے۔

والحمد لله الذي بنعمته تتم الصالحات

۱۔ عن أبي هريرة قال: قال: رسول الله صلى الله عليه وسلم "من قرأ ﴿حم الدخان﴾ في ليلة أصبح يستغفر له سبعون ألف ملك". (سنن الترمذي، كتاب فضائل القرآن، باب ما جاء في فضل سورة ﴿حم﴾ الدخان، رقم الحديث: ۲۸۸۸، ص: ۷۹۸).

۲۔ عن أبي هريرة قال: قال: رسول الله صلى الله عليه وسلم "من قرأ ﴿حم الدخان﴾ في ليلة الجمعة غفر له" (سنن الترمذي، كتاب فضائل القرآن، باب ما جاء في فضل سورة ﴿حم﴾ الدخان، رقم الحديث: ۲۸۸۹، ص: ۷۹۸).

سجدہ تلاوت ادا کرنے کا طریقہ اور اس سے متعلق کچھ اہم مسائل

یہ بات تو آپ کے علم میں ہوگی کہ اللہ تعالیٰ نے شیطان کو سجدہ کرنے کا حکم دیا تھا اور اس نے اپنے غرور اور تکبر کے نشے میں بہک کر اللہ تعالیٰ کا حکم نہیں مانا اور سجدہ کرنے سے انکار کر دیا۔ وہ سجدہ نہ کرنے کی وجہ سے رسوا ہوا اور ہمیشہ ہمیشہ کیلئے عزت اور رحمت باری تعالیٰ سے محروم کر دیا گیا۔

اللہ تعالیٰ کو اپنی عبادت میں سے جو عمل بہت زیادہ پسند ہے، وہ یہ ہے کہ اس کے بندے اُسے سجدہ کریں۔ سجدہ کرنا، اس بے عیب ذات کی قربت، رحمت اور شفقت کو بندے کی طرف متوجہ کرتا ہے۔ سجدہ کرنے سے وہ خوش ہوتا ہے۔ بندے کے گناہ جھڑتے اور معاف ہوتے ہیں اور عمل میں بندگی کی یہ آخری حد ہے کہ کوئی بندہ اپنا چہرہ، ناک اور پیشانی سب زمین پر رکھ دے، مٹی میں ملا دے اور اس ذات کے پاک ہونے، اس کے بلند مرتبے اور ہر تعظیم کے مستحق ہونے کی گواہی دے۔ اپنی عاجزی کی آخری حد تک پہنچ جائے اور سجدہ کر کے، مقام بندگی کے شرف پر اپنی مہر ثبت کر دے۔ اسی لئے انسان کے سجدہ کرنے پر شیطان رو دیتا ہے اور اسے افسوس ہوتا ہے کہ اُس نے اس عبادت (سجدے) سے انکار کر کے جہنم مول لے لی۔ حضرت رسالت مآب صلی اللہ علیہ وسلم نے ارشاد فرمایا کہ انسان جب (قرآن کریم کی تلاوت میں) آیت سجدہ پر پہنچ کر اسے پڑھتا اور پھر سجدہ کرتا ہے تو شیطان اس انسان سے دور بھاگ جاتا ہے اور روتے ہوئے یہ کہتا ہے کہ ہائے میری بربادی، (حضرت) آدم (علیہ الصلوٰۃ والسلام) کے بیٹے کو سجدے کا حکم ملا، تو اس نے سجدہ کیا اور جنت پالی اور مجھے بھی سجدے کا حکم دیا

گیا تھا، میں نے انکار کر دیا اور اب میرے لیے جہنم ہے۔^۱

شریعت ہمیں یہ بتاتی ہے کہ ہم جب بھی تلاوت کریں اور قرآن کریم کی ان آیات کو پڑھیں جن میں سجدہ کرنے کا حکم دیا گیا ہے تو ہم ضرور سجدہ کریں۔

(۱) قرآن حکیم میں کل چودہ آیات ایسی ہیں جو آیات سجدہ کہلاتی ہیں۔

(۲) ان آیات سجدہ کے مقام پر قرآن حکیم کے حاشیے پر اگرچہ لفظ ”السجدہ“ لکھا ہوتا ہے تاہم درج ذیل نقشے میں ان آیات سجدہ کو مزید واضح کر کے لکھ دیا گیا ہے۔

نمبر شمار	پارہ	سورت اور اس کا نمبر	آیت سجدہ اور اس کا نمبر
۱	۹	الاعراف : ۷	إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ وَيَسْجُدُونَ ۖ وَلَهُ يَسْجُدُونَ ﴿٧﴾
۲	۱۳	الرعد : ۱۳	وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا وَظِلُّهُمُ يَافَعُونَ ﴿١٣﴾
۳	۱۴	النحل : ۱۶	وَلِلَّهِ يَسْجُدُ مَا فِي السَّمَوَاتِ وَمَا فِي الْأَرْضِ مِنْ دَابَّةٍ وَالْمَلَائِكَةُ وَهُمْ لَا يَسْتَكْبِرُونَ ﴿١٦﴾ يَخْشَوْنَ رَبَّهُمْ فَمِنْ قُدْرَتِهِمْ وَيَفْعَلُونَ مَا يُؤْمَرُونَ ﴿١٦﴾

(۱) چودہویں پارے میں سورت: النحل: ۱۶ کی ان دو آیات ۳۹ اور ۵۰ پر اہل علم کا اختلاف ہے کہ سجدہ کس آیت کی تلاوت سے واجب ہوتا ہے؟ آیت: ۳۹ کی تلاوت اور آخری لفظ ”یستکبرون“ پر یا پھر آیت: ۵۰ کی تلاوت اور اس کے آخری لفظ ”یومرون“ پر؟ حنفی فقہاء نے دونوں آیات کو پڑھنے کے بعد یعنی لفظ ”یومرون“ کی تلاوت کے بعد سجدے کو واجب قرار دیا ہے تاکہ اگر پہلی آیت: ۳۹ کے

۱۔ عن أبي هريرة، قال: قال رسول الله ﷺ إذا قرأ آدم السجدة فسجد، اعتزل الشيطان بيكي، يقول: ياويله وفي رواية أبي كريب: ياويلي أمر ابن آدم بالسجود فسجد فله الجنة وأمرت بالسجود فأبيت فلي النار. (صحيح مسلم، كتاب الايمان، باب بيان اطلاق اسم الكفر على من ترك الصلاة، رقم

پڑھنے کے بعد سجدہ تلاوت نہ کیا اور صرف ایک آیت کریمہ (آیت: ۵۰) بڑھا کر پڑھ لی اور پھر سجدہ تلاوت کیا تو کوئی حرج نہیں۔ لیکن اگر سجدہ تلاوت (آیت: ۵۰) ”یومرون“ پر واجب ہوتا ہے اور سجدہ تلاوت (آیت: ۴۹) پہلے کر لیا گیا تو سجدہ تلاوت ادا بھی نہ ہوگا اور ترک سجدہ تلاوت کی وجہ سے قاری گنہگار بھی ہوگا، سو احتیاط اسی میں ہے کہ دوسری آیت کریمہ (آیت: ۵۰) کی تلاوت کے بعد ہی سجدہ کیا جائے۔

نمبر شمار	پارہ	سورت	آیت سجدہ اور اس کا نمبر
۴	۱۵	بنی اسرائیل: ۱۷	قُلْ اٰمِنُوْا بِهٖ اَوْ لَا تُوْمِنُوْا اِنَّ اِلٰهِيْنَ اَوَّلُوْا الْعِلْمَ مِنَ تَقْدِيْرٍ اِنَّا مُبْلِسُوْنَ عَلَيْهِمْ يَخْرُجُوْنَ لِلْاَذْقَانِ سَجْدًا ۝۱۷ وَيَقُوْلُوْنَ سُبْحٰنَ رَبِّنَا اِنْ كَانَ وَعْدُ رَبِّنَا لَمَفْعُوْلًا ۝۱۸ وَيَخْرُجُوْنَ لِلْاَذْقَانِ يَنْتَقِلُوْنَ زَيْدًا فَمِنْ حُنُوْعٍ ۝۱۹

(۲) پندرہویں پارے کی اس سورت بنی اسرائیل کے آخر پر سجدہ تلاوت کہاں واجب ہوتا ہے؟ اس میں اہل علم کا اختلاف ہے۔ کچھ حضرات کے مطابق آیت: ۱۰۷ کے بعد اور کچھ حضرات کے نزدیک آیت: ۱۰۹ کی تلاوت کے بعد اس لیے احتیاط یہاں بھی یہی ہے کہ سجدہ تلاوت آیت: ۱۰۹ کے بعد کیا جائے۔

نمبر شمار	پارہ	سورت	آیت سجدہ اور اس کا نمبر
۵	۱۶	مریم علیہا السلام: ۱۹	اَوَلَيْكَ الَّذِيْنَ اَنْعَمَ اللّٰهُ عَلَيْهِمْ فَمَنْ يُّكَفِّرُ عَنْ ذُنُوْبِهِمْ ۚ وَمَنْ صَلَاتُهُمْ نُسُوْمٌ ۚ وَمَنْ يُّذَرِّيْهِمْ تَوَابُهُمْ ۚ وَاسْرَآءِيْلُ ۚ وَمَنْ هَدَيْنَا وَاجْتَبَيْنَا ۚ اِذَا شِئْلُ عَلَيْهِمْ اِلٰهٌ الرَّحْمٰنُ خَرُّوا سُجَّدًا ذَكِيْرًا ۝۱۹
۶	۱۷	الحج: ۲۲	اَلَمْ تَرَ اَنَّ اللّٰهَ يَسْجُدُ لَهٗ مَنْ فِي السَّمٰوٰتِ وَمَنْ فِي الْاَرْضِ وَالشَّمْسُ وَالْقَمَرُ وَالنُّجُوْمُ وَالْجِبَالُ وَالشَّجَرُ وَالدَّآبُّ وَكَثِيْرٌ مِّنَ النَّاسِ ۚ وَكَذٰلِكَ حَقُّ عَلَيْهِ الْعَذَابُ ۚ وَمَنْ يُهِنِ اللّٰهُ فَمَا لَهُ مِنْ مُّكْرِمٍ ۚ اِنَّ اللّٰهَ يَفْعَلُ مَا يَشَآءُ ۝۲۲

(۳) سورۃ الحج میں ایک سجدہ تلاوت تو وہ ہے جو کہ آیت: ۱۸ کی وجہ سے واجب ہوتا ہے اور حنفی فقہاء نے اسے ہی ضروری قرار دیا ہے۔ پھر اسی سورت کی آیت: ۷۷ میں بھی اللہ تعالیٰ نے رکوع اور سجدے کا تذکرہ فرمایا ہے اور حنفی فقہاء کے نزدیک اس آیت: ۷۷ میں سجدے سے مراد نماز ہے کیونکہ اس کے ساتھ رکوع کا تذکرہ بھی کیا جا رہا ہے۔ لیکن حضرت امام شافعی رحمۃ اللہ علیہ اس آیت: ۷۷ کی تلاوت پر بھی سجدہ تلاوت کرنے کے قائل ہیں۔ اسی لیے اس آیت کریمہ پر قرآن حکیم کے حاشیے کو دیکھیں تو وہاں پر یہ الفاظ تحریر شدہ ہیں ”السجدة عند الامام الشافعی رحمة الله عليه“ اس لیے اگر کوئی حنفی، شافعی مسلک کی رعایت کرتے ہوئے اس موقع پر نماز کے علاوہ تلاوت کرتے ہوئے، سجدہ تلاوت ادا کرے تو اس کا یہ سجدہ تلاوت مستحب قرار پائے گا اور کرنے والے کو ثواب بھی ملے گا۔ یاد رہے کہ فرض نماز اور تراویح میں اس آیت: ۷۷ پر سجدہ نہیں کرنا چاہیے۔

(۴) اس آیت سجدہ: ۷۷ کے صرف ایک آیت کے بعد سورۃ حج مکمل ہو رہی ہے۔ اس لیے اگر کوئی شخص نماز میں اس آیت سجدہ کے بعد صرف یہ آخری آیت پڑھ کر، شافعی مسلک کی رعایت کرتے ہوئے، فرض نماز، نفل نماز یا نماز تراویح میں اپنے رکوع میں سجدے کی نیت کر لے تو اس کی طرف سے یہ سجدہ تلاوت ادا ہو جائے گا اور اسے ثواب ملے گا۔ امام اور مقتدی سب کے لیے ایک ہی حکم ہے۔

(۵) اگر امام صاحب نے فرض نماز یا نماز تراویح پڑھاتے ہوئے اس آیت سجدہ: ۷۷ کو پڑھا اور نماز کی اسی رکعت کے رکوع میں سجدہ تلاوت کی نیت کر لی تو اس امام اور تمام مقتدیوں کا سجدہ تلاوت ادا ہو جائے گا۔ اور اگر امام صاحب نے اس نماز کی اسی رکعت کے سجدے میں سجدہ تلاوت کی نیت کر لی تو پھر یہ سجدہ اُن امام صاحب اور پوری جماعت کی طرف سے ادا ہو جائے گا اور سب کو ثواب ملے گا۔

(۶) اگر امام صاحب نے فرض نماز یا نماز تراویح میں اس آیت کی تلاوت کی لیکن نہ تو رکوع میں اور نہ ہی سجدے میں اس سجدہ تلاوت کی نیت کی تو وہ بالکل گنہگار نہیں ہوگا کیونکہ یہ سجدہ تلاوت واجب ہی نہیں ہے۔

(۷) اگر کسی مقتدی نے اس آیت کو اپنے امام صاحب سے سن کر اسی رکعت کے رکوع میں یا اسی رکعت کے

سجدے میں سجدہ تلاوت کی نیت کر لی تو اس کا یہ مستحب سجدہ ادا ہو جائے گا اور اسے ثواب بھی ملے گا۔

نمبر شمار	پارہ	سورت	آیت سجدہ اور اس کا نمبر
۷	۱۹	الفرقان : ۲۵	وَإِذَا قِيلَ لَهُمُ اسْجُدُوا لِلرَّحْمَنِ قَالُوا وَمَا الرَّحْمَنُ أَنَسْجُدُ لِمَا تَأْمُرُنَا وَزَادَهُمْ نُفُورًا ﴿۲۵﴾
۸	۱۹-۲۰	النمل : ۲۷	أَلَّا يَسْجُدُوا لِلَّهِ الَّذِي يَخْلُقُ السَّحَابَ فِي السَّيِّئَاتِ وَالْأَرْضِ وَيَعْلَمُ مَا تُغْتَمُونَ ﴿۲۷﴾ وَمَا تَعْلَمُونَ ﴿۲۸﴾ أَلَلَّهُ لَا إِلَهَ إِلَّا هُوَ رَبُّ الْعَرْشِ الْعَظِيمِ ﴿۲۹﴾

(۸) یہ انیسویں پارے کی آخری سورت، سورہ نمل: ۲۷ کی آیات: ۲۵، ۲۶ ہیں۔ حضرت امام کسائی رحمۃ اللہ علیہ، جو کہ علم قرأت کے بہت بڑے امام ہیں ان کے نزدیک سجدہ تلاوت آیت: ۲۵ کے پڑھنے کے بعد واجب ہوتا ہے اور حنفی فقہاء رحمہم اللہ آیت: ۲۶ کی تلاوت کے بعد سجدہ تلاوت کو واجب قرار دیتے ہیں اس لیے یہاں بھی احتیاط کا تقاضا یہی ہے کہ آیت نمبر: ۲۶ کی تلاوت کے بعد ہی سجدہ تلاوت کو ادا کیا جائے!

نمبر شمار	پارہ	سورت	آیت سجدہ اور اس کا نمبر
۹	۲۱	السجدہ: ۳۲	إِنَّمَا يُؤْمِنُ بِالْيَمِينِ الْإِنِّي إِذَا دُكِّرْتُ بِهَا عَزُّوا سَجْدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ﴿٣٢﴾
۱۰	۲۳	ص: ۳۸	قَالَ لَقَدْ عَلِمْتُمْ لِي سُوَالِ فَجَبْتِكُمْ إِلَى نَاجِيَةٍ وَإِنْ كُنْتُمْ تَرْضَوْنَ الْعَمَلَاءَ لَتَبْقَى بَعْضُهُمْ عَلَى بَعْضٍ إِلَّا الَّذِينَ آمَنُوا وَعَمِلُوا الصَّالِحَاتِ وَفِيهِمْ مَا هُمْ وَلَكِنْ كَادُوا أَكْثَرُ النَّاسِ وَلَيْسَ رَبُّهُ وَخَرَّ رَاكِعًا وَأَنَابَ ﴿٣٨﴾ فَتَقَرَّرَ أَنَّهُ ذَلِكَ وَإِنْ كُنْتُمْ عِنْدَ ذَلِكَ لَفِي وَحْسَنِ مَا يَ ﴿٣٩﴾

السجود في سورة النمل عند قوله تعالى ﴿رَبِّ الْعَرْشِ الْعَظِيمِ﴾ على قراءة العامة بتشديد (ال)، وعند قوله تعالى: ﴿أَلَّا يَسْجُدُوا﴾ على قراءة "الكسائي" بالتخفيف. (حاشية ابن عابدين، كتاب الصلاة، باب سجود التلاوة، ج: ٤، ص: ٥٥٦).

(۹) تیسویں پارے کی اس آخری سورہ ص میں ان دونوں آیات (۲۵، ۲۴) میں سے سجدے کی آیت کون سی ہے۔ حنفی فقہاء میں سے امام فخر الدین عثمان بن علی الزیلعی رحمۃ اللہ علیہ المتوفی ۷۴۳ھ کا فتویٰ یہ ہے کہ آیت سجدہ ۲۴ ہے اور اس کے لفظ اناب تک کی تلاوت سے سجدہ تلاوت واجب ہو جاتا ہے۔^۱ لیکن دیگر حنفی فقہاء کرام رحمہم اللہ کا فتویٰ یہ نہیں ہے بلکہ وہ اس کے بعد کی آیت ۲۵ کی تلاوت کے بعد سجدہ تلاوت کے واجب ہونے کا فتویٰ دیتے ہیں کیونکہ ان کے نزدیک ان آیات کا مضمون آیت ۲۵ ہی پر مکمل ہوتا ہے۔^۲ اس لیے احتیاط اسی میں ہے کہ سجدہ تلاوت، آیت ۲۵ کی تلاوت کے بعد ہی ادا کیا جائے۔

(۱۰) سورہ ص کے اس سجدے کے متعلق یہ بھی یاد رکھنا چاہیے کہ جب یہ سجدہ تلاوت ادا کیا جائے تو اس میں یہ دعا بھی مانگنی چاہیے۔

اَللّٰهُمَّ اغْفِرْ لِيْ بِهَا . اَللّٰهُمَّ حُطُّ عَنِّيْ بِهَا وَزَرًا وَاَحْدَثْ لِيْ بِهَا شُكْرًا
وَتَقَبَّلْهَا مِنِّيْ كَمَا تَقَبَّلْتَ مِنْ عَبْدِكَ دَاوُدَ سَجْدَتَهٗ.

ترجمہ: ”اے اللہ اس سجدہ کی وجہ سے مجھے بخش دیجیے، اے اللہ اس سجدے کی وجہ سے میرے گناہوں کے بوجھ کو مجھ سے ہٹا دیجیے اور اے اللہ! اس سجدے کی وجہ سے میرے شکر میں اضافہ پیدا فرما دے۔ اور اس سجدہ تلاوت کو میری طرف سے ایسے ہی قبول فرمالیجیے جیسے کہ آپ نے اپنے بندے حضرت داؤد علیہ وعلیٰ نبینا الصلاۃ والسلام کے سجدے کو قبول فرمایا تھا۔“

اس دعا کی وجہ، وہ حدیث ہے جو طبرانی اور مسند ابی یعلیٰ میں آئی ہے کہ حضرت ابوسعید خدری رضی اللہ

۱۔ وفي ص عند قوله تعالى: ﴿وَحَرِّ رَاكِعًا وَأَنَابٌ﴾ [ص: ۲۴] عندنا، وعند بعضهم عند قوله

تعالى: ﴿وَحَسَنَ مَا ب﴾. (تبیین الحقائق، کتاب الصلاۃ، باب سجود التلاوة، ج: ۱، ص: ۵۰۶).

۲۔ وفي ص عند ﴿وَحَسَنَ مَا ب﴾ [۲۵] وهو أولى من قول الزیلعی. (حاشیة ابن عابدین، کتاب

الصلاۃ، باب سجود التلاوة، ج: ۴، ص: ۵۵۶).

عنه نے فرمایا کہ میں نے خواب میں یہ دیکھا کہ جیسے کہ میں ایک درخت کے نیچے کھڑا ہوں اور اس درخت نے سورہ ص کی تلاوت شروع کر دی پھر جب وہ آیت سجدہ پر پہنچا تو اُس نے سجدہ تلاوت ادا کیا اور اس میں یہ دعا مانگی (وہی دعا جو مذکورہ بالا سطور میں تحریر کی گئی)۔ جب صبح ہوئی تو میں نے اپنا یہ خواب حضرت رسالت مآب صلی اللہ علیہ وسلم کے سامنے بیان کیا۔ آپ نے فرمایا ابوسعید! کیا آپ نے بھی سجدہ کیا تھا؟ عرض کیا کہ نہیں۔ تو ارشاد فرمایا ابوسعید! اس درخت سے زیادہ آپ کا حق بنتا تھا کہ آپ سجدہ تلاوت ادا کرتے۔ پھر حضرت رسالت مآب صلی اللہ علیہ وسلم نے سورہ ص کی تلاوت کی اور جب اس سورت کا سجدہ تلاوت ادا کیا تو اس سجدہ تلاوت میں اس دعا کو بھی مانگا۔^۱

حضرت ابوسعید رضی اللہ عنہ ہی کی دوسری روایت میں آتا ہے کہ انہوں نے ایک مرتبہ خواب میں یہ دیکھا کہ وہ سورہ ص تحریر فرما رہے ہیں اور جب انہوں نے اس سورت کی آیت سجدہ کو تحریر کیا تو ان کے قلم، دوات اور ہر چیز جو کہ وہاں پر موجود تھی، اُس نے بھی سجدہ تلاوت ادا کیا۔^۲

سو اس لیے سورہ ص کی آیت سجدہ: ۲۵ کا سجدہ تلاوت واجب بھی ہے اور پھر اس میں مستحب یہ بھی ہے کہ اس میں وہ دعا مانگی جائے جس کا تذکرہ پہلے نثر چکا ہے۔

۱۔ سمعت أبا سعيد يقول: رأيت فيما يرى النائم كأنني تحت شجرة، وكان الشجرة تقرأ (ص). فلما أتت على السجدة سجدت فقالت: في سجودها: [اللَّهُمَّ اغْفِرْ لِي بِهَا. اللَّهُمَّ حُطَّ عَنِّي بِهَا وَزْرًا وَاخْذْ لِي بِهَا شُكْرًا وَتَقَبَّلْهَا مِنِّي كَمَا تَقَبَّلْتَ مِنْ عَبْدِكَ دَاوُدَ سَجْدَةً]. فغدت على رسول الله ﷺ فأخبرته فقال: (سجدت أنت يا أبا سعيد)؟ قلت: لا. قال: (فأنت أحق بالسجود من الشجرة). ثم قرأ رسول الله ﷺ سورة (ص)، ثم أتى على السجدة وقال في سجودِهِ ما قالت الشجرة في سجودها.

(مسند ابی یعلیٰ، مسند سعید الخدری، رقم الحدیث: ۱۰۶۹، ج: ۲، ص: ۳۳۰).

۲۔ أن أبا سعيد الخدري رضي الله عنه رأى رؤيا أنه يكتب (ص) فلما بلغ إلى الآية التي يسجد بها رأى الدواة والقلم وكل شيء بحضرته انقلب ساجداً، قال: فقصصها على النبي صلى الله عليه وسلم فلم يزل يسجد بها بعد. تفرد به أحمد. (تفسير ابن كثير، سورة ص، آيت، ۲۱-۲۵، ج: ۵، ص: ۳۷۷).

نمبر شمار	پارہ	سورت	آیت سجدہ اور اس کا نمبر
۱۱	۲۴-۲۵	حم - السجدہ: ۴۱	قُلْ اسْتَغْفِرُوا لَآلِئِیْنَ عِنْدَ رَبِّکَ یَسْتَخْوِنُ لَہٗ بِآئِیْلِ وَالنَّہَارِ وَہُمْ لَا یَسْمَوْنَ ﴿۴۱﴾

(۱۱) یہ سورہ حم السجدہ: ۴۱، پارہ نمبر: ۲۴ کی آیت: ۳۸، آیت سجدہ ہے۔

حضرات صحابہ کرام رضی اللہ عنہم میں اس بات پر اختلاف تھا کہ سجدہ تلاوت آیت: ۳۷ کے آخری لفظ تعبدون تک پڑھنے سے سجدہ تلاوت واجب ہوتا ہے یا آیت نمبر: ۳۸ کے آخری لفظ یسئمون تک پڑھنے سے؟ امیر المومنین سیدنا علی بن ابی طالب اور حضرت عبداللہ بن عمر رضی اللہ تعالیٰ عنہم، آیت نمبر: ۳۷ کے آخری لفظ تعبدون پر سجدہ تلاوت کرنا ضروری سمجھتے تھے اور حضرت امام شافعی رحمۃ اللہ علیہ کا فتویٰ بھی یہی ہے۔ جب کہ حضرت عبداللہ بن مسعود، حضرت عبداللہ بن عباس اور حضرت وائل بن حجر رضی اللہ تعالیٰ عنہم آیت: ۳۸ کے آخری لفظ یسئمون پر سجدہ ضروری قرار دیتے تھے اور حنفی فقہاء رحمہم اللہ نے بھی اسی قول پر فتویٰ دیا ہے اور اس کی عقلی وجہ یہ بیان کرتے ہیں کہ اگر سجدہ تلاوت آیت: ۳۷ پر واجب ہوا تھا اور پھر ہم نے صرف ایک آیت: ۳۸ مزید پڑھ کر سجدہ تلاوت ادا کیا تو کوئی فرق نہیں پڑتا اور تمام صحابہ کرام رضی اللہ عنہم کے فتاویٰ پر عمل ہو جاتا ہے اور اگر اس کے برعکس صرف آیت نمبر: ۳۷ کو پڑھ کر سجدہ تلاوت کیا جائے گا تو پھر جن صحابہ کرام رضی اللہ عنہم کا مسلک آیت: ۳۸ کو پڑھ کر سجدہ تلاوت ادا کرنے کا ہے۔ اُن کے نزدیک سجدہ تلاوت ادا نہیں ہوگا۔ اس لیے احتیاط کا تقاضا یہی ہے کہ سجدہ تلاوت، آیت سجدہ: ۳۸ کی تلاوت کے بعد ادا کیا جائے۔

نمبر شمار	پارہ	سورت	آیت سجدہ اور اس کا نمبر
۱۲	۲۷	النجم: ۵۳	فَاسْجُدْ وَابْتَغِ اللہَ وَاعْبُدْ وَاسْتَغِیْ ﴿۵۳﴾

۱۔ یہاں پر حضرت عبداللہ بن مسعود رضی اللہ عنہ کا جو مسلک نقل کیا جا رہا ہے اس کا ماخذ المصنوع للسرخی رحمۃ اللہ علیہ

باب السجدہ، ج: ۲، ص: ۷۷ ہے۔

۱۳	۳۰	الاشفاق : ۸۴	فَمَا لَهُمْ لَا يُؤْمِنُونَ ﴿۱﴾ وَإِذَا قُرِئَ عَلَيْهِمُ الْقُرْآنُ لَا يَسْجُدُونَ ﴿۲﴾
۱۴	۳۰	العلق : ۹۶	كَلَّا لَا تَطْلَعُ الْإِبْرَهِيمَ ﴿۱﴾ وَاسْجُدْ وَاقْتَرِبْ ﴿۲﴾

(۱۲) اگر کوئی شخص سورہ حج کا دوسرا سجدہ بھی کرنا چاہے تو یہ اس کے لیے مستحب ہے۔

(۱۳) سجدہ تلاوت وضو کے بغیر جائز نہیں۔

(۱۴) دوران تلاوت جب بھی سجدہ تلاوت کی آیت پڑھی جائے، فوراً سجدہ تلاوت ادا کر لینا چاہیے۔

(۱۵) بغیر کسی وجہ کے سجدہ تلاوت کی ادائیگی میں تاخیر مکروہ تخریہی ہے۔

(۱۶) عین طلوع آفتاب، زوال آفتاب اور غروب آفتاب کے تین اوقات میں سجدہ تلاوت ادا نہ کیا جائے تاکہ سورج کی پرستش کرنے والوں کی مشابہت سے بچا جاسکے۔

(۱۷) اگر یہ تلاوت کا سجدہ مکروہ وقت میں واجب ہوا ہے، جیسے کہ فجر یا عصر کی نماز کے بعد تو اس

.....وَيَخْتَلِفُونَ فِي التِّي فِي حَمِ السَّجْدَةِ فِي مَوْضِعِهَا فَقَالَ عَلِيُّ رَضِيَ اللَّهُ تَعَالَى عَنْهُ آخِرُ الْآيَةِ الْأُولَى عِنْدَ قَوْلِهِ "إِنْ كُنْتُمْ آيَاهُ تَعْبُدُونَ" وَبِهِ أَخَذَ الشَّافِعِيُّ رَضِيَ اللَّهُ تَعَالَى عَنْهُ وَقَالَ ابْنُ مَسْعُودٍ رَضِيَ اللَّهُ تَعَالَى عَنْهُ عِنْدَ آخِرِ الْآيَةِ الثَّانِيَةِ عِنْدَ قَوْلِهِ تَعَالَى وَهُمْ يَسْأَمُونَ وَبِهِ أَخَذْنَا لِأَنَّهُ أَقْرَبُ إِلَى الْإِحْتِيَاظِ فَإِنَّهَا إِنْ كَانَتْ عِنْدَ الْآيَةِ الثَّانِيَةِ لَمْ يَحْزَ تَعَجُّلُهَا وَإِنْ كَانَتْ عِنْدَ الْأُولَى جَازَ تَأْخِيرُهَا إِلَى الْآيَةِ الثَّانِيَةِ. جب کہ علامہ ابن عابدین شامی رحمۃ اللہ علیہ نے حضرت عبداللہ بن مسعود اور حضرت علی رضی اللہ عنہما دونوں کا مسلک یہ بتایا ہے کہ وہ لفظ تعبدون پر سجدہ تلاوت کے قائل تھے (شامی، ج: ۴، ص: ۵۵۶)

وفي حَمِ السَّجْدَةِ عِنْدَ ﴿وَهُمْ لَا يَسْتَمُونَ﴾ [فُصِّلَتْ - ۳۸]، وَهُوَ الْمَرْوِيُّ عَنْ "ابْنِ عَبَّاسٍ" وَ"وَائِلِ بْنِ حَجْرٍ"، وَعِنْدَ "الشَّافِعِيِّ": عِنْدَ ﴿إِنْ كُنْتُمْ آيَاهُ تَعْبُدُونَ﴾ [فُصِّلَتْ - ۳۷]، وَهُوَ مَذْهَبُ "عَلِيٍّ" وَنُزَوِيِّ عَنْ "ابْنِ مَسْعُودٍ" وَ"ابْنِ عَمْرٍ"، وَرَجَحْنَا الْأَوَّلَ لِلْإِحْتِيَاظِ عِنْدَ اخْتِلَافِ مَذَاهِبِ الصَّحَابَةِ؛ لِأَنَّهُمَا لَوْ وَجَبَتْ عِنْدَ (تَعْبُدُونَ) فَالْتَأْخِيرُ إِلَى ﴿لَا يَسْتَمُونَ﴾ لَا يَضُرُّ بِخِلَافِ الْعَكْسِ؛ لِأَنَّهُمَا تَكُونُ قَبْلَ وَجُودِ سَبَبِ الْوُجُوبِ، فَتُوجِبُ نَقْصَانًا فِي الصَّلَاةِ لَوْ كَانَتْ صَلَاتِيَّةً، وَلَا نَقْصَ فِيمَا قَلَنَاهُ أَصْلًا.

یہاں پر امام سرخسی رحمۃ اللہ علیہ کی نقل کو اس لیے ترجیح دی گئی ہے کہ وہ اقدم ہیں اور ان کا نقل مذہب زیادہ معتبر ہے۔

سجدے کو اسی وقت ادا کر لینا چاہیے کیونکہ جیسے وقت میں وہ واجب ہوا ہے، ایسے ہی وقت میں وہ ادا بھی ہو جائے گا۔

(۱۸) سجدہ تلاوت جب ایک مرتبہ واجب ہو جائے تو پھر وہ شخص زندگی میں جب بھی سجدہ تلاوت ادا کرے گا اس کا یہ سجدہ ”ادا“ ہی شمار ہوگا کیونکہ سجدہ تلاوت کی ایسی کوئی ”قضا“ نہیں ہوتی جیسے کہ فرض نمازوں کی ”قضا“ ہوا کرتی ہے۔

(۱۹) قرآن حکیم پڑھنے یا سننے سے، جب بھی سجدہ تلاوت واجب ہوا اگر کوئی شخص کسی عذر کی وجہ سے اس وقت فوراً وہ سجدہ تلاوت ادا نہ کر سکے تو پھر اسے چاہیے کہ کم سے کم یہ پڑھ لے۔

سَمِعْنَا وَ اطَعْنَا غُفْرَانَكَ رَبَّنَا وَإِلَيْكَ الْمَصِيرُ .

ترجمہ: ”ہم نے سنا اور ہم نے آپ کا حکم مانا اے ہمارے رب ہمارے

گناہوں کو معاف فرما۔ بے شک ہمیں آپ ہی کی طرف لوٹ کر آنا ہے۔“

اور پھر جب بھی وقت ملے، نماز کے مباح وقت میں فوراً سجدہ تلاوت ادا کرے۔

(۲۰) کسی بھی نماز کے فوراً بعد لوگوں کے سامنے سجدہ تلاوت ادا کرنا مکروہ ہے کیونکہ اگر کوئی شخص ایسے کرے گا تو ڈر ہے کہ جو شخص بھی اسے دیکھے گا وہ کہیں اس کے سجدہ تلاوت کو ایک مستقل سجدہ سمجھ کر، نمازوں کے بعد سجدہ کرنا اپنی عادت نہ بنا لے یا یہ کہ سجدہ تلاوت کرنے والے کا یہ سجدہ فعل کم عقل لوگ بدعت کے طور پر اختیار نہ کر لیں، البتہ تنہائی میں یہ سجدہ تلاوت جائز ہے۔

(۲۱) سجدہ تلاوت کی ادائیگی کا طریقہ یہ ہے کہ جب کسی مرد یا عورت پر سجدہ تلاوت واجب ہو جائے تو اسے چاہیے کہ

کھڑا ہو کر دل میں یہ نیت کر لے کہ میں اللہ تعالیٰ کے لیے سجدہ تلاوت ادا کرتا ہوں اور اگر دل میں نیت نہ کر سکے تو زبان سے یہ کہے کہ میں اللہ تعالیٰ کے لیے سجدہ تلاوت کو ادا کرتا ہوں پھر ہاتھ اٹھائے بغیر،

صرف زبان سے یہ کہے اللہ اکبر پھر جھکے اور سجدے میں چلا جائے۔ سجدے میں تین مرتبہ سبحن ربی الاعلیٰ پڑھے اور جو دعائیں احادیث میں آئی ہیں (نمبر: ۳۹) پر ملاحظہ کی جاسکتی ہیں) انہیں پڑھے، پھر اللہ اکبر کہہ کر سیدھا کھڑا ہو جائے، تو اس کا سجدہ تلاوت مکمل طور پر سنت کے مطابق ادا ہو جائے گا۔

(۲۲) اگر کوئی شخص با وضو ہو اور سجدہ تلاوت کی نیت کر کے صرف ایک سجدہ کر لے اور سجدے میں نہ ہی سبحن ربی الاعلیٰ پڑھے، نہ دعائیں مانگے حتیٰ کہ سجدے میں جاتے اور اٹھتے وقت دونوں مرتبہ اللہ اکبر بھی نہ کہے تو بھی سجدہ تلاوت ادا ہو جائے گا۔

(۲۳) سجدہ تلاوت کے لیے قیام کرنا یعنی کھڑے ہو کر پھر سجدہ تلاوت کے لیے جھکنا یہ قیام مستحب ہے۔
(۲۴) اگر کوئی شخص سجدہ تلاوت کے لیے قیام نہ کرے اور بیٹھ کر یا بیٹھا ہوا ہو اور پھر وہیں سے سجدہ تلاوت میں چلا جائے، تو یہ جائز ہے۔

(۲۵) سجدہ تلاوت کے بعد اٹھ کر کھڑا ہو جانا یہ دوسرا قیام بھی مستحب ہے۔ اگر کوئی شخص سجدہ تلاوت سے اٹھ کر بیٹھ جائے یا چل پڑے یا لیٹ جائے تو بھی اس کا سجدہ تلاوت ادا ہو گیا۔ خلاصہ یہ ہے کہ سجدہ تلاوت سے پہلے کا قیام اور بعد کا قیام دونوں مستحب ہیں۔

(۲۶) سجدہ تلاوت میں جاتے وقت تکبیر (اللہ اکبر) کہنا اور سجدہ تلاوت سے فارغ ہو کر اٹھتے وقت تکبیر کہنا یہ دونوں تکبیرات سنت ہیں۔

(۲۷) کوئی شخص سجدہ تلاوت میں جاتے ہوئے تکبیر کہنا بھول جائے یا جان بوجھ کر چھوڑ دے اور سجدے سے اٹھتے وقت بھی تکبیر بھول جائے یا جان بوجھ کر چھوڑ دے تو بھی جب سجدہ کرے گا تو سجدہ تلاوت ادا ہو جائے گا خلاصہ یہ ہے کہ سجدہ تلاوت کی دونوں تکبیرات سنت ہیں کوئی شخص ان دونوں تکبیرات کو بھول جائے یا جان بوجھ کر چھوڑ دے بحر حال سجدہ تلاوت ہر طرح سے ادا ہو جائے گا۔

(۲۸) سجدہ تلاوت سے پہلے جب تکبیر (اللہ اکبر) کہے تو دونوں ہاتھوں کو نہ اٹھائے۔

(۲۹) سجدہ تلاوت سے اٹھتے وقت جو تکبیر (اللہ اکبر) کہے تو اٹھ کر کھڑے ہو جانا بہتر ہے۔

(۳۰) اس دوسری اور آخری تکبیر کے بعد نہ تو تشہد پڑھنا ہے اور نہ ہی سلام پھیرنا ہے، سجدہ تلاوت ادا ہو گیا۔

(۳۱) پہلی تکبیر کہہ کر جوں ہی سجدے میں سر رکھا، سجدہ تلاوت ادا ہو گیا۔ اس کے بعد کسی شخص کا وضو باقی نہ رہا تو بھی اس کا سجدہ تلاوت ادا ہو گیا۔

(۳۲) سجدہ تلاوت میں تسبیحات کا پڑھنا سنت ہے۔

(۳۳) سجدہ تلاوت کرنے والے کو چاہیے کہ سجدہ تلاوت میں تین مرتبہ سبحن ربی الاعلیٰ پڑھے۔

(۳۴) سجدہ میں پہنچ کر اگر کسی شخص نے ابھی تسبیحات نہیں پڑھی تھیں کہ اس کا وضو باقی نہ رہا تو تسبیحات نہ پڑھ سکا تو بھی سجدہ تلاوت ادا ہو گیا۔

(۳۵) سجدہ تلاوت جس شخص پر بھی فرض ہو جائے، خواہ وہ امام ہو یا اپنی تلاوت کر رہا ہو تو اس کو چاہیے کہ سجدہ تلاوت میں تین مرتبہ تسبیح کے بعد سجدہ تلاوت میں وہ دعا بھی مانگے جو مستدرک حاکم کی روایت کے مطابق حضرت رسالت مآب صلی اللہ علیہ وسلم سجدہ تلاوت میں مانگا کرتے ہیں۔

سَجَدَ وَجْهِي لِلَّذِي خَلَقَهُ وَشَقَّ سَمْعَهُ وَبَصَرَهُ بِحَوْلِهِ وَقُوَّتِهِ فَتَبَارَكَ
اللَّهُ أَحْسَنُ الْخَالِقِينَ ۝

ترجمہ: ”میرے چہرے نے سجدہ کیا اس ذات کو جس نے اسے تخلیق کیا اور اس کی صورت بنائی۔ پھر اس ذات نے اپنی طاقت و قدرت سے اس صورت کو سماعت اور بصارت عطا کی سو کیا ہی برکت والی ہے اللہ تعالیٰ کی ذات جو کہ سب سے اچھا پیدا کرنے والی ہے۔“

سنن ترمذی میں آیا ہے کہ حضرت رسالت مآب صلی اللہ علیہ وسلم یہ دعا بھی مانگتے تھے:

اَللّٰهُمَّ اَكْتُبْ لِيْ بِهَا عِنْدَكَ اَجْرًا وَّاجْعَلْهَا لِيْ عِنْدَكَ ذُخْرًا وَصَعْ عَنِّيْ
بِهَا وِزْرًا وَتَقَبَّلْهَا مِنِّيْ كَمَا تَقَبَّلْتَ مِنْ عَبْدِكَ دَاوُدَ عَلَيْهِ وَعَلَى نَبِيْنَا
الصَّلَاةُ وَالسَّلَامُ ۚ

ترجمہ: ”اے اللہ مجھے اس سجدے کی وجہ سے جو ثواب ملے گا، اپنے ہاں سے
ضرور عنایت فرمادیجیے اور اس سجدے کی وجہ سے مجھ سے گناہوں کا بوجھ دور
کردیجیے، اور اس سجدے کو آپ قبول فرما کر، اسے میرے لیے اپنے پاس اجر
کا ذخیرہ بنا دیجیے اور میرے اس سجدے کو اپنے ہاں ایسے ہی قبول فرمالیجیے جیسے کہ
آپ نے اپنے بندے حضرت داؤد علیہ وعلیٰ نبینا الصلاۃ والسلام کے سجدے کو
قبول فرمایا تھا۔“

حضرت عبداللہ بن عمر رضی اللہ عنہما یہ دعا مانگا کرتے تھے:

اَللّٰهُمَّ لَكَ سَحَدٌ سَوَادِيْ ، وَبِكَ اَمْنٌ فُوَادِيْ اَللّٰهُمَّ ارْزُقْنِيْ عِلْمًا يَنْفَعُنِيْ
وَعَمَلًا يَرْفُقُنِيْ .

ترجمہ: ”اے اللہ آپ ہی کو سجدہ کیا میرے جسم نے اور میرا دل آپ ہی پر
ایمان لایا اے اللہ مجھے وہ علم عطا فرما جو مجھے نفع بخشے اور وہ عمل عطا فرما جو میرے
مقام میں بلندی کا سبب بنے۔“

اور حضرت قتادہ رحمۃ اللہ علیہ سجدہ تلاوت میں یہ دعا مانگا کرتے تھے۔

سُبْحَنَ رَبِّنَا اِنْ كَانَ وَعْدُ رَبِّنَا لَمَفْعُوْلًا .

ترجمہ: ”ہمارا پروردگار پاک ہے اور بلاشبہ اس کا وعدہ (دوسری زندگی کا) پورا
ہونے والا ہے۔“

(۳۶) امام صاحب کو سجدہ تلاوت میں یہ دعائیں اُس وقت مانگنی چاہئیں جب اس کے مقتدی فرض نماز یا نماز تراویح میں اتنے طویل سجدہ تلاوت پر بُرا نہ مانیں، اور اگر وہ بُرا مانیں تو انہی دعاؤں کا پڑھنا، امام صاحب کے لیے درست نہیں ہوگا۔

(۳۷) انسان جب، اپنی کسی بھی نماز میں، خواہ وہ فرض ہو یا نفل، سجدہ تلاوت ادا کرے تو تین مرتبہ تسبیحات پڑھنے کے بعد ان تمام دعاؤں کا مانگنا مستحب ہے۔

(۳۸) اگر کوئی شخص نماز کے علاوہ تلاوت کر رہا ہو اور سجدہ تلاوت واجب ہو جائے اور پھر اُس سجدہ تلاوت کو ادا کرے تو پھر تین مرتبہ تسبیحات اور ان دعاؤں کے بعد ہر وہ دعا جو کتاب و سنت میں آئی ہے، (عربی زبان میں) مانگ سکتا ہے۔

(۳۹) ان تمام تسبیحات اور دعاؤں کا مجموعہ یہ بنے گا۔

سُبْحَنَ رَبِّيَ الْأَعْلَى، سُبْحَنَ رَبِّيَ الْأَعْلَى، سُبْحَنَ رَبِّيَ الْأَعْلَى . سُبْحَنَ
اللَّهِ وَبِحَمْدِهِ، سُبْحَنَ اللَّهِ وَبِحَمْدِهِ، سُبْحَنَ اللَّهِ وَبِحَمْدِهِ. سُبْحَنَ رَبَّنَا
إِنْ كَانَ وَعْدُ رَبِّنَا لَمَفْعُولًا. سَجَدَ وَجْهِي لِلَّذِي خَلَقَهُ وَشَقَّ سَمْعَهُ
وَبَصَرَهُ بِحَوْلِهِ وَقُوَّتِهِ فَتَبَارَكَ اللَّهُ أَحْسَنُ الْخَالِقِينَ. سَجَدَ وَجْهِي لِمَنْ
خَلَقَهُ وَشَقَّ سَمْعَهُ وَبَصَرَهُ بِحَوْلِهِ وَقُوَّتِهِ. سَجَدَ وَجْهِي لِمَنْ خَلَقَهُ وَشَقَّ
سَمْعَهُ وَبَصَرَهُ. اللَّهُمَّ اكْتُبْ لِي بِهَا عِنْدَكَ أَجْرًا وَاجْعَلْهَا لِي عِنْدَكَ

۱۔ ویقول فیما یقول فی سجود الصلوة هو الأصح لأنه المعهود فی جنسها. (غنیة المتملی فی شرح منیة المصلی المشتهر بشرح الکبیر، ص: ۵۵۱، تمات فیما یکره من القرآن).

۲۔ المستدرک للحاکم، کتاب الصلاة، باب التأمین، رقم الحدیث: ۸۰۲، ج: ۱، ص: ۳۴۲.

۳۔ المصنف لابن ابی شیبہ، کتاب الصلاة، باب فی سجود القرآن وما یقرأ فیہ، رقم الحدیث: ۴۴۰۷، ج: ۳، ص: ۴۲۰.

۴۔ رقم الحدیث: ۴۴۰۹، ص: ۴۲۱.

ذُخْرًا وَضَعُ عَنِّي بِهَا وَزْرًا وَتَقَبَّلَهَا مِنِّي كَمَا تَقَبَّلَتْ مِنْ عَبْدِكَ دَاوُدَ عَلَيْهِ وَعَلَى نَبِيِّنَا الصَّلَاةُ وَالسَّلَامُ. اللَّهُمَّ اغْفِرْ لِي بِهَا. اللَّهُمَّ حُطَّ عَنِّي بِهَا وَزْرًا وَاحْذُكْ لِي بِهَا شُكْرًا وَتَقَبَّلَهَا مِنِّي كَمَا تَقَبَّلَتْ مِنْ عَبْدِكَ دَاوُدَ سَجْدَتَهُ. سَجَدَ وَجْهِي مُتَعَفِّراً فِي التُّرَابِ لِخَالِقِي وَحَقُّ لَكَ لَبَّيْكَ وَسَعْدَيْكَ وَالْخَيْرُ فِي يَدَيْكَ. اللَّهُمَّ لَكَ سَجَدَ سَوَادِي، وَبِكَ أَمَنْ فَوَادِي اللَّهُمَّ ارْزُقْنِي عِلْمًا يَنْفَعُنِي وَعَمَلًا يَرْفَعُنِي. ۵

(۴۰) آیت سجدہ، لاؤڈ سپیکر سے سننے والوں پر بھی سجدہ تلاوت واجب ہوگا۔

(۴۱) اگر ریڈیو یا ٹیلی وژن پر قاری کی آواز براہ راست سنائی جا رہی ہے اور اس نے آیت سجدہ تلاوت کی تو سننے والوں پر سجدہ تلاوت واجب ہوگا۔

(۴۲) آیت سجدہ لاؤڈ سپیکر پر پڑھی گئی لیکن سننے والوں کو آیت سجدہ کا علم ہی نہیں ہوا تو پھر ان پر سجدہ تلاوت واجب نہیں۔

(۴۳) ٹیپ ریکارڈر اور کیسٹ سے آیت سجدہ سننے پر سجدہ تلاوت واجب نہیں۔

(۴۴) آیت سجدہ کو لکھنے یا کمپیوٹر میں ٹائپ کرنے سے سجدہ تلاوت واجب نہیں ہوتا۔

(۴۵) رمضان المبارک میں حفاظ کرام قرآن کریم کا دور کرتے ہیں اور اس دوران آیت سجدہ بار بار ایک دوسرے سے سنتے اور سناتے ہیں۔ تو جب تک ان کی مجلس یا نشست یا بیٹھک ایک رہے گی، ان پر

۱ سنن الترمذی، کتاب الدعوات، باب ما يقول في سجود القرآن، رقم الحديث: ۳۴۲۴۔

۲ مسند ابی یعلیٰ، مسند ابی سعید الخدری، ج: ۲، ص: ۳۳۰، رقم الحديث: ۱۰۶۹۔

۳ المصنف لابن ابی شیبہ، کتاب الصلاة، باب في سجود القرآن وما يقرأ فيه، رقم الحديث: ۴۴۰۹، ج: ۳، ص: ۴۲۲۔

۴ ایضاً، رقم الحديث: ۴۴۱۰۔

۵ ایضاً، رقم الحديث: ۴۴۰۶، ص: ۴۲۰۔

سجدہ تلاوت بھی ایک ہی واجب ہوگا۔

(۴۶) قراءت حضرات بچوں کو حفظ کراتے ہیں تو بار بار آیات سجدہ پڑھنے سے اگر مجلس ایک ہو تو سجدہ تلاوت بھی ایک ہی مرتبہ کرنا واجب ہے۔

(۴۷) ایک شخص نماز پڑھ رہا ہے اور کسی دوسرے شخص نے آیت سجدہ پڑھی جو کہ اس نمازی نے سن لی تو اب یہ نمازی اپنی نماز مکمل کر کے، سجدہ تلاوت کرے گا۔

(۴۸) کسی شخص نے نماز پڑھتے ہوئے آیت سجدہ بلند آواز سے پڑھی اور کسی ایسے شخص نے سنی جو کہ نماز میں شامل نہیں تھا تو اس پر بھی سجدہ تلاوت کرنا واجب ہو جائے گا۔ اُسے چاہیے کہ اس سجدہ تلاوت کو ادا کرے۔

(۴۹) کسی آدمی پر غسل فرض تھا اور اس نے ناپاکی کی اس حالت میں آیت سجدہ پڑھی یا سنی تو اس پر سجدہ تلاوت واجب ہو گیا چاہیے کہ پاک ہونے کے بعد سجدہ تلاوت ادا کرے۔

(۵۰) (۱) حائضہ (۲) نفاس والی عورت (۳) وہ مرد جس پر غسل فرض تھا (جنسی) (۴) سمجھ دار بچہ، ان چاروں نے اگر آیت سجدہ تلاوت کر دی تو جس مرد و عورت نے، ان چاروں میں سے کسی سے بھی، آیت سجدہ سنی تو اس سننے والے پر سجدہ تلاوت واجب ہو جائے گا۔

(۵۱) آیت سجدہ کا لفظ بلفظ ترجمہ کرنے سے، ترجمہ کرنے والے اور سننے والے دونوں پر سجدہ تلاوت واجب ہو جائے گا۔

(۵۲) نماز میں، کوئی شخص بھی، خواہ امام ہو یا اپنی تنہا نماز پڑھے، جب نماز میں آیت سجدہ پڑھے تو فوراً سجدہ کرے۔ اس آیت سجدہ کے بعد زیادہ سے زیادہ دو آیات مزید پڑھی جاسکتی ہیں دو سے زیادہ آیات کا پڑھنا جائز نہیں۔

(۵۳) آیت سجدہ اگر کسی سورت کے آخر میں اس طرح سے آتی ہے کہ اس آیت سجدہ کے بعد دو مزید آیتیں پڑھ لی جائیں تو سورت بھی مکمل ہو جاتی ہے جیسے کہ پ: ۱۵، سورہ بنی اسرائیل میں آیت

سجدہ: ۱۰۹ ہے اور سورت آیت: ۱۱۱ پر مکمل ہو جاتی ہے۔ یا پھر سورت کے آخر پر آیت سجدہ کے بعد مزید چار آیات پڑھ لی جائیں تو سورت مکمل ہو جاتی ہے جیسے کہ پارہ: ۳۰ میں سورہ انشقاق میں آیت سجدہ: ۲۱ ہے اور مزید چار آیات پڑھ لی جائیں تو آیت: ۲۵ پر رکوع میں سجدے کی نیت کر کے رکوع کر لیا جائے تو بھی نماز درست ہے اور اگر کوئی امام یا شخص نماز میں ان آیات تجود پر سجدہ تلاوت کرے اور پھر نماز کی اُسی رکعت میں دوبارہ قیام میں آکر، اُسی سورت کی بقیہ آیات پڑھ کر، سورت مکمل کر کے، رکوع کرے، تو یہ بات زیادہ اچھی ہے، نماز دونوں صورتوں میں ہو جاتی ہے۔

(۵۴) اگر کسی شخص، نے نماز میں آیت سجدہ تلاوت کر کے فوراً سجدہ ادا نہ کیا اور آیت سجدہ کے بعد مزید تین آیات پڑھ لیں تو اگر غلطی سے ایسے ہو گیا تو نماز کے آخر پر سجدہ سہو کرنا ضروری ہے اور اگر جان بوجھ کر ایسا کیا تو نماز ٹوٹ جائے گی۔ نماز دوبارہ پڑھنی پڑے گی۔

(۵۵) اگر کسی کو اس مسئلے (مسئلہ: ۵۴) کا علم نہ ہو تو بھی نماز نہیں ہوگی۔ قضاء کرنی پڑے گی، کیونکہ مسئلے کا علم نہ ہونا کوئی دلیل نہیں۔ لوگوں کو چاہیے کہ ضروری مسائل کا علم حاصل کریں۔

(۵۶) امام اور ایک عام شخص جب کہ وہ اپنی نماز پڑھ رہا ہو، اس مسئلے (مسئلہ: ۵۴) میں سب برابر ہیں۔

(۵۷) حائضہ یا نفاس والی عورت نے آیت سجدہ تلاوت کی یا سنی تو اس پر سجدہ تلاوت واجب نہیں ہوا۔

(۵۸) پاگل آدمی خود آیت سجدہ پڑھے اور کوئی بھی اس آیت تلاوت کو سن لے تو کسی پر بھی سجدہ تلاوت واجب نہ ہوگا نہ سننے والے پر اور نہ پاگل پر۔

(۵۹) چھوٹا بچہ، جو ابھی سمجھ دار نہ ہو، وہ آیت سجدہ پڑھے تو اس پر سجدہ تلاوت واجب نہ ہوگا اور اسی طرح سننے والے پر بھی سجدہ تلاوت واجب نہ ہوگا۔

(۶۰) جس آیت کی تلاوت سے سجدہ تلاوت واجب ہوتا ہے، اگر اس آیت کا ایک لفظ بھی پڑھنے سے

باقی رہ جائے تو سجدہ تلاوت واجب نہیں ہوتا۔

(۶۱) اگر آیت سجدہ والی آیت کے بعد والی آیت کا تعلق بھی اس سجدے والی آیت سے ہو اور پھر ان دونوں آیات کی پوری تلاوت کے بعد ہی سجدہ تلاوت واجب ہوگا۔

(۶۲) دونوں آیات کا تعلق سجدہ تلاوت سے تھا، اگر کسی نے صرف ایک آیت پڑھ لی اور پہلی آیت پر سجدہ ادا کر دیا تو یہ سجدہ تلاوت نہ ہوگا۔

(۶۳) امام کے لیے یہ جائز نہیں ہے کہ وہ ظہر یا عصر کی نماز میں آیت سجدہ کی تلاوت کر کے ایسے سجدہ کرے کہ مقتدیوں کی نماز میں خلل واقع ہو جائے مثلاً وہ جب ظہر یا عصر کی نماز (سری نمازوں) میں سجدہ تلاوت کرے گا تو وہ تکبیر کہہ کر سجدہ میں جائے گا اور لوگ اسے رکوع کی تکبیر سمجھ کر رکوع میں چلے جائیں گے۔ اب یہ امام دوبارہ تکبیر کہہ کر قیام کی طرف لوٹے گا تو مقتدی کیا کریں گے؟ اس لیے لوگوں کو پریشانی سے بچانے کے لیے حنفی فقہاء نے سری نمازوں (ظہر اور عصر) میں آیت سجدہ کی تلاوت کرنے سے منع کیا ہے۔

(۶۴) اگر امام فرض نماز یا نماز تراویح میں سجدہ تلاوت کر رہا ہے تو پھر تسبیح (سبحن ربی الاعلیٰ) سجدہ تلاوت میں تین مرتبہ پڑھنا مناسب ہے تاکہ مقتدیوں پر گراں نہ گذرے اور اگر امام صرف ایک یا دو مرتبہ بھی تسبیح پڑھ لے تو بھی سجدہ تلاوت ادا ہو جائے گا۔

(۶۵) امام صاحب نے نماز میں آیت سجدہ تلاوت کرنے کے بعد فوراً رکوع کیا اور رکوع ہی میں سجدے کی نیت کر لی تو امام کے اس رکوع ہی میں امام اور مقتدیوں سب کی طرف سے سجدہ تلاوت ادا ہو جائے گا۔

(۶۶) امام صاحب نے نماز میں آیت سجدہ کی تلاوت کی۔ پھر بغیر سجدہ تلاوت ادا کیے فوراً رکوع میں چلا گیا اور رکوع میں جاتے وقت بھی سجدہ تلاوت کی نیت نہیں کی بلکہ اس کے بعد جب نماز کا سجدہ آیا تو اس سجدے میں سجدہ تلاوت کی نیت کر لی تو اب امام اور مقتدیوں سبھی کا سجدہ تلاوت ادا ہو جائے گا۔

(۶۷) امام صاحب نے آیت سجدہ کی تلاوت کی اور سجدہ تلاوت فوراً ادا نہ کیا اور مقتدی نے امام کے پیچھے اس رکعت کے رکوع میں سجدہ تلاوت کی نیت کر لی تو مقتدی کا سجدہ تلاوت اس رکوع میں ادا ہو جائے گا۔

(۶۸) امام صاحب نے نماز پڑھاتے ہوئے آیت سجدہ پڑھ کر سجدہ تلاوت کیا۔ پھر جب کھڑے ہوئے تو یہ آیت سجدہ دوبارہ پڑھ دی تو اب دوبارہ سجدہ تلاوت نہ کریں وہ پہلی بار کا کیا ہوا، سجدہ تلاوت ہی کافی ہے۔

(۶۹) کوئی شخص نماز میں وہ سورت تلاوت کرے جس میں آیت سجدہ آتی ہے اور جب آیت سجدہ آئے تو اسے چھوڑ کر اس سے اگلی آیت پڑھنے لگے تاکہ اس پر سجدہ تلاوت واجب نہ ہو یا کوئی شخص نماز کے علاوہ تلاوت کر رہا ہو تو جب آیت سجدہ آئے تو اسے چھوڑ کر اس سے اگلی آیت پڑھنے لگے تاکہ اس پر سجدہ تلاوت واجب نہ ہو تو ایسے کرنا مکروہ ہے کیونکہ کسی مومن سے یہ تصور نہیں کیا جاسکتا کہ وہ اللہ تعالیٰ کی عبادت اور سجدہ کرنے سے اپنی جان چھڑائے۔

(۷۰) امام صاحب نے نماز میں آیت سجدہ کی تلاوت کی اور کسی شخص نے وہ تلاوت سُن لی تو اُس پر سجدہ تلاوت واجب ہو گیا، یہ سُننے والا، جس رکعت میں یہ تلاوت کی گئی اس رکعت میں تو شامل نہ ہو سکا لیکن اس رکعت سے اگلی رکعتوں میں یعنی نماز میں شامل ہو گیا تو اب اسے چاہیے کہ نماز مکمل کر کے، سلام پھیرنے کے بعد، اب اس سجدہ تلاوت کو ادا کرے۔

(۷۱) امام صاحب نے نماز میں آیت سجدہ کی تلاوت کی۔ ایک ایسے شخص نے اس آیت سجدہ کو سنا جو کہ امام صاحب کے ساتھ نماز کی اس رکعت میں شامل نہیں تھا اور بعد میں آکر اسی رکعت میں شامل ہو گیا تو اس کا سجدہ تلاوت بھی ادا ہو گیا۔

(۷۲) اگر کوئی شخص تمام سورتوں میں سے صرف آیات سجدہ ہی کی تلاوت کرے تو یہ مکروہ اور ناپسندیدہ نہیں ہے۔

ایک اہم بات

(۷۳) زندگی میں کئی مرتبہ تکالیف اور مصائب کا سامنا کرنا پڑتا ہے اور انسان یہ چاہتا ہے کہ اس کی دعا جلد قبول ہو جائے تو اسے چاہیے کہ وہ پاک صاف ہو کر، وضو کر کے بیٹھے اور قرآن کریم کی وہ ۱۴ آیات جن کے پڑھنے سے سجدہ تلاوت واجب ہوتا ہے۔ ان تمام آیات کی اس ایک ہی مجلس یا نشست یا بیٹھک میں تلاوت کرے اور پھر ۱۴ مرتبہ اللہ تعالیٰ کو سجدہ کرے اور یا پھر دوسرا طریقہ یہ ہے کہ ایک ایک آیت سجدہ پڑھتا جائے اور ایک ایک سجدہ کرتا جائے۔ اس طرح بھی اس کے سجدے چودہ ہی رہیں گے۔ پھر ان چودہ سجدوں کے بعد بیٹھ کر اطمینان سے دعا مانگے امید ہے اللہ تعالیٰ اس کا مقصد پورا فرما دے گا اس کی مشکلات حل ہو جائیں گی اور ہر وہ مصیبت جس کی وجہ سے پریشان ہے، حل ہو جائے گی۔ ہم یہاں پر یہ چودہ آیات مع ترجمہ اکٹھی ہی لکھ رہے ہیں تاکہ کسی نے یہ عمل کرنا ہو تو اسے قرآن کریم میں ان آیات کو ڈھونڈنے کی زحمت کا بھی سامنا نہ کرنا پڑے۔

والحمد لله الذی بنعمته تتم الصالحات

☆.....☆.....☆

چودہ آیات سجدہ مع ترجمہ

بِسْمِ اللَّهِ الرَّحْمَنِ الرَّحِيمِ

①

إِنَّ الَّذِينَ عِنْدَ رَبِّكَ لَا يَسْتَكْبِرُونَ عَنْ عِبَادَتِهِ

بیشک جو تمہارے رب کے پاس ہیں وہ اس کی بندگی کے مقابلے میں غرور کی روش نہیں

وَيُسَبِّحُونَهُ وَلَهُ يَسْجُدُونَ^{السجدة} ②

اختیار کرتے وہ تو اس کی تسبیح کرتے ہیں اور اسی کو سجدہ کرتے ہیں۔ ③

②

وَلِلَّهِ يَسْجُدُ مَنْ فِي السَّمَوَاتِ وَالْأَرْضِ طَوْعًا وَكَرْهًا

آسمانوں اور زمین میں جو کوئی بھی ہیں برضایا بہ مجبوری اللہ کو سجدہ کر رہے ہیں

وَوَظَلُّهُمْ بِالْعُدُوِّ وَالْأَصَالِ^{السجدة} ④

اور ان کے سائے میں صبح و شام۔ ⑤

(3)

وَلِلّٰهِ يَسْجُدُ مَا فِي السَّمٰوٰتِ وَمَا فِي الْاَرْضِ مِنْ دَابَّةٍ وَالْبٰلِكَةِ

اور جاندار مخلوقات جو آسمانوں میں اور جو زمین میں ہیں سب اللہ ہی کو سجدہ کرتی ہیں اور فرشتے بھی۔

وَهُمْ لَا يَسْتَكْبِرُوْنَ ۝۴۹ يَخَافُوْنَ رَبَّهُمْ مِّنْ فَوْقِهِمْ وَيَفْعَلُوْنَ

اور تکبر وہ بالکل نہیں کرتے، ۴۹ اپنے رب کا جو ان کے اوپر ہے خوف رکھتے ہیں اور وہی کرتے

مَا يُؤْمَرُوْنَ ۝۵۰

ہیں جو انہیں حکم ہوتا ہے۔ ۵۰

(4)

قُلْ اٰمِنُوْا بِہٖ اَوْ لَا تُؤْمِنُوْا اِنَّ الَّذِیْنَ اُوْتُوْا الْعِلْمَ مِنْ قَبْلِہٖ

کہہ دو ”تم اسے مانو یا نہ مانو“ جن کو اس کے پہلے سے علم حاصل ہے انہیں تو

اِذَا یَتْلٰ عَلَیْہِمْ یَخْرُوْنَ لِلاَّ ذِقٰنٍ سَجْدًا ۝۱۰۷ وَیَقُوْلُوْنَ

جب یہ پڑھ کر سنایا جاتا ہے تو وہ ٹھوڑیوں کے بل سجدے میں گر پڑتے ہیں ۱۰۷ اور کہتے

سُبْحٰنَ رَبِّنَا اِنْ کَانَ وَعْدُ رَبِّنَا لَمَفْعُوْلًا ۝۱۰۸ وَیَخْرُوْنَ

ہیں کہ ”عظیم و برتر ہے ہمارا رب! ہمارے رب کا وعدہ تو پورا ہو کر ہی رہتا ہے۔“ ۱۰۸ اور وہ روتے ہوئے

لَا ذُقَانٍ يَبْكُونُ وَيَزِيدُهُمْ خُشُوعًا^(۱۰۹)

ٹھوڑیوں کے بل گرتے ہیں؛ اور یہ (قرآن) ان کے عجز و نیاز کو اور بڑھا دیتا ہے (۱۰۹)

(5)

أُولَٰئِكَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ مِنْ ذُرِّيَّةِ

یہ وہ پیغمبر ہیں جن پر اللہ نے نوازش کی؛ آدم کی اولاد میں سے اور ان کی نسل سے جن کو ہم نے

آدَمَ^ق وَمِنْ حَلَنَّا مَعَ نُوحٍ^ق وَمِنْ ذُرِّيَّةِ إِبْرَاهِيمَ وَإِسْرَءِيلَ^ق

نوحؑ کے ساتھ سوار کیا؛ اور ابراہیمؑ اور اسرائیلؑ کی اولاد میں سے؛ اور ان میں سے جن کو ہم

وَمِنْ هَدَيْنَا وَاجْتَبَيْنَا^ق إِذَا تُتْلَىٰ عَلَيْهِمْ آيَاتُ الرَّحْمَنِ

نے ہدایت بخشی؛ برگزیدہ کیا۔ جب انہیں رحمان کی آیتیں سنائی جاتیں؛ تو وہ سجدہ کرتے

خَرُّوا سُجَّدًا وَبُكِيًّا^{الْحَجَّةُ (۵۸)}

اور روتے ہوئے گر پڑتے تھے۔ (۵۸)

(6)

أَلَمْ تَرَ أَنَّ اللَّهَ يَسْجُدُ لَهُ مَنْ فِي السَّمٰوٰتِ وَمَنْ فِي الْأَرْضِ

کیا تم نے دیکھا نہیں کہ اللہ ہی کو سجدہ کرتے ہیں وہ سب جو آسمانوں میں ہیں اور جو

وَالشَّسُ وَالْقَمَرُ وَالنُّجُومُ وَالْجِبَالُ وَالشَّجَرُ وَالْدَّوَابُّ

زمین میں ہیں اور سورج اور چاند اور تارے اور پہاڑ اور درخت اور جانور اور بہت

وَكَثِيرٌ مِّنَ النَّاسِ ط وَكَثِيرٌ حَتَّىٰ عَلَيْهِ الْعَذَابُ ط وَمَنْ يُهِن

سے انسان؟ اور بہت سے ایسے ہیں جن پر عذاب لازم ہو چکا ہے؛ اور جسے اللہ ذلیل

اللَّهُ فَمَالَهُ مِّنْ مُّكْرِمٍ ط إِنَّ اللَّهَ يَفْعَلُ مَا يَشَاءُ ط الْحِجَّةُ ١٨

کرے، اسے عزت عطا کرنے والا کوئی نہیں۔ بیشک اللہ جو چاہتا ہے کرتا ہے۔ ١٨

يَا أَيُّهَا الَّذِينَ آمَنُوا ارْكَعُوا وَاسْجُدُوا وَاعْبُدُوا

اے لوگو جو ایمان لائے ہو، رکوع اور سجدہ کرو اور اپنے رب کی

رَبَّكُمْ وَافْعَلُوا الْخَيْرَ لَعَلَّكُمْ تُفْلِحُونَ ط الْحِجَّةُ ٢٢

بندگی کرو اور بھلائی کرو؛ تاکہ تمہیں فلاح نصیب ہو ٢٢

(7)

وَإِذَا قِيلَ لَهُمْ اسْجُدُوا لِلرَّحْمَنِ قَالُوا وَمَا الرَّحْمَنُ ق

ان لوگوں سے جب کہا جاتا ہے کہ ”رحمان کو سجدہ کرو“ تو وہ کہتے ہیں، ”اور رحمان کیا ہوتا ہے؟ کیا جسے تو ہم سے

أَسْجُدْ لِمَا تَأْمُرُنَا وَزَادَهُمْ نُفُورًا ۝۲۰^{الحجۃ}

کہہ دے اسی کو ہم سجدہ کرنے لگیں؟“ اور یہ چیز ان کی نفرت کو اور بڑھا دیتی ہے۔ ۲۰

(8)

أَلَّا يَسْجُدُوا لِلَّهِ الَّذِي يُخْرِجُ الْخَبْءَ فِي السَّاعَاتِ وَالْأَرْصِ

کہ اللہ کو سجدہ نہ کریں جو آسمانوں اور زمین کی پوشیدہ چیزیں نکالتا ہے؛ اور جانتا ہے

وَيَعْلَمُ مَا تُخْفُونَ وَمَا تُعْلِنُونَ ۝۲۱^{الحجۃ} اللَّهُ لَا إِلَهَ إِلَّا هُوَ رَبُّ

جو کچھ بھی تم چھپاتے ہو اور جو کچھ ظاہر کرتے ہو۔ ۲۱ اللہ اُس کے سوا کوئی معبود نہیں،

الْعَرْشِ الْعَظِيمِ ۝۲۲^{الحجۃ}

وہ عرشِ عظیم کا رب ہے۔“ ۲۲

(9)

إِنَّمَا يُؤْمِنُ بِآيَاتِنَا الَّذِينَ إِذَا ذُكِّرُوا بِهَا خَرُّوا سُجَّدًا

ہماری آیات پر تو بس وہی لوگ ایمان لاتے ہیں جنہیں ان کے ذریعہ سے جب یاد دہانی کر لی جاتی ہے تو وہ سجدے

وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ۝۲۳^{الحجۃ}

میں گر پڑتے ہیں اور اپنے رب کی حمد و تسبیح کرتے ہیں اور تکبر نہیں کرتے۔ ۲۳

(10)

قَالَ لَقَدْ ظَلَمَكَ بِسُؤَالِ نَعَجِكَ إِلَىٰ نَعَاجِهِ ^ط وَإِنَّ كَثِيرًا

اس نے کہا، ”اس نے اپنی دنیویوں کے ساتھ تیری دینی ملا لینے کا مطالبہ کر کے یقیناً تجھ پر ظلم کیا ہے، اور یقیناً بہت

مِّنَ الْخُطَاۓ لِيَبْغِيَ بَعْضُهُمْ عَلَىٰ بَعْضٍ إِلَّا الَّذِينَ آمَنُوا

سے شرکاء ایک دوسرے پر زیادتی ہی کرتے ہیں، بجز ان لوگوں کے جو ایمان لائے اور انہوں نے نیک اعمال

وَعَمِلُوا الصَّالِحَاتِ وَقَلِيلٌ مَّا هُمْ ^ط وَظَنَّ دَاوُدُ أَنَّهُامُ فَتَنُهُ

اختیار کیے۔ لیکن ایسے لوگ تھوڑے ہی ہیں!“ اب داؤد سمجھ گیا کہ یہ تو ہم نے اُسے آزمائش میں ڈالا ہے چنانچہ

فَاسْتَغْفَرَ رَبَّهُ وَخَرَّ رَاكِعًا وَأَنَابَ ^{الْحِجَّةُ ٢٣} فَخَفَرْنَا لَهُ ذَٰلِكَ ^ط

وہ اپنے رب سے بخشش کا طلب گار ہوا اور جھک کر گر پڑا اور جوع ہوا (۲۳) تو ہم نے اس کا قصور بخش دیا اور

وَإِنَّ لَهُ عِنْدَنَا لَزُلْفَىٰ وَحُسْنَ مَّآبٍ ^{٢٥}

یقیناً اس کے لیے ہمارے یہاں قرب اور اچھی منزلت ہے (۲۵)

(11)

فَإِنْ اسْتَكْبَرُوا فَقَالَ ذِينَ عِنْدَ رَبِّكَ يُسَبِّحُونَ لَهُ بِاللَّيْلِ

لیکن اگر وہ تکبر کریں (اور اللہ کو یاد نہ کریں) تو جو فرشتے تمہارے رب کے پاس ہیں وہ تو اس کی

وَالنَّهَارِ وَهُمْ لَا يَسْمُونَ ﴿٣٨﴾^{الحجۃ}

تسبیح رات اور دن کرتے ہی رہتے ہیں اور وہ اُکٹاتے نہیں۔ ﴿٣٨﴾

(12)

فَاسْجُدْ وَابْتَغِ الْوَعْدَ ﴿٣٩﴾^{الحجۃ}

پس اللہ کو سجدہ کرو اور بندگی بجالاؤ! ﴿٣٩﴾

(13)

فَمَا لَهُمْ لَا يُؤْمِنُونَ ﴿٤٠﴾ وَإِذَا قُرِئَ عَلَيْهِمُ الْقُرْآنُ

یقیناً تمہیں طبق پر طبق چڑھنا ہے۔ ﴿٤٠﴾ پھر انہیں کیا ہو گیا ہے کہ ایمان نہیں لاتے ﴿٤٠﴾ اور جب

لَا يَسْجُدُونَ ﴿٤١﴾^{الحجۃ}

انہیں قرآن پڑھ کر سنایا جاتا ہے تو سجدے میں نہیں گر پڑتے! ﴿٤١﴾

(14)

كَلَّا ۖ لَا تَطْعُهُ ۖ وَاسْجُدْ وَاقْتَرِبْ ﴿٤٢﴾^{الحجۃ}

ہرگز نہیں! اس کی بات نہ مانو اور سجدے کرتے اور قریب ہوتے رہو۔ ﴿٤٢﴾

قرأت اور رسم الخط

حضرت رسالت مآب ﷺ پر جب وحی نازل ہوتی تھی تو آپ کے گرد حضرات صحابہ کرام رضی اللہ عنہم کی ایک جماعت حاضر خدمت رہتی تھی جو کہ نزول کے بعد اس وحی کی کتابت کرتی تھی۔ حضرت ابوبکر، حضرت عمر، حضرت عثمان، حضرت علی، حضرت ابی بن کعب، سعید بن العاص، حضرت زبیر، حضرت خالد بن سعید، حضرت عمرو بن العاص، حضرت حذفہ بن ربیع اور حضرت زید بن ثابت رضی اللہ عنہم وغیرہ کو بھی کتابت وحی کا برابر موقع ملتا رہا اور ان تمام کاتبین میں صرف حضرت زید بن ثابت رضی اللہ عنہ ہی کو یہ شرف حاصل رہا ہے کہ انہوں نے تقریباً دس برس تک قرآن کریم اور حضرت رسالت مآب ﷺ کی نجی خط و کتابت بھی کی ہے۔

کتابت وحی کی صورت یہ تھی کہ اسے سفید پتھروں کی ترشی ہوئی سلوں، بکڑی کی تختیوں، سفید چمڑے اور کھالوں پر لکھ لیا جاتا تھا یہاں تک کہ حضرت رسالت مآب ﷺ کی حیات طیبہ میں پورا قرآن کریم قید کتابت میں آگیا اور وہی وحی بلا کم و کاست، بغیر کسی ادنیٰ تغیر کے اب تک محفوظ چلی آتی ہے۔ حضرت رسالت مآب صلی اللہ علیہ وسلم کے خلیفہ اول سیدنا ابوبکر صدیق رضی اللہ عنہ کے زمانہ میں حضرت عمر رضی اللہ عنہ کے شدید اصرار پر قرآن کریم کا وہ تمام حصہ جو دو ربیوں میں لکھے گئے تھے اور مختلف لوگوں کے پاس محفوظ تھے، انہیں ایک جگہ جمع کرنے کا فیصلہ کیا گیا۔ یہ اہم ذمہ داری حضرت زید بن ثابت رضی اللہ عنہ کو سونپی گئی اور انہوں نے صحابہ کرام رضی اللہ عنہم کی ایک جماعت کے ہمراہ اس عظیم الشان کام کو پایہ تکمیل تک پہنچایا حضرت ابی بن کعب رضی اللہ عنہ نے پورا قرآن کریم مختلف لوگوں کو انہی تحریرات سے ادا کرایا جن سے حضرت زید بن ثابت رضی اللہ عنہ نے لکھا تھا۔

تقریباً ایک برس میں یہ کارِ خیر پایہ تکمیل تک پہنچا اور اس نسخے کا نام ”صُحُفِ بَکْرِیَّة“ رکھا گیا۔ حضرت ابو بکر رضی اللہ عنہ کے انتقال کے بعد یہ ”صُحُفِ بَکْرِیَّة“ حضرت عمر رضی اللہ عنہ کے پاس محفوظ رہے۔ پھر ان کی شہادت کے بعد یہ ”صحف“ ام المومنین سیدہ حفصہ بنت عمر رضی اللہ عنہما کے ہاں منتقل ہو گئے اور انہوں نے اس نسخے کو ہزار جان سے محفوظ رکھا۔

حضرت عثمان رضی اللہ عنہ کا دور آیا تو اسلام دو دور تک پھیل چکا تھا اور لاکھوں افراد مدینہ طیبہ سے ہزار ہا میل کے فاصلے پر قرآن کریم پڑھتے تھے۔ حضرت حذیفہ رضی اللہ عنہ نے امیر المومنین سیدنا حضرت عثمان بن عفان رضی اللہ عنہ سے اصرار کیا کہ قرآن کریم کا ایک مستند سرکاری نسخہ بھی ہونا چاہیے جسے پورے عالم اسلام میں پھیلا یا جائے اور اسی نسخے سے لوگوں کی تعلیم کا بندوبست کیا جائے حضرت امیر المومنین رضی اللہ عنہ نے بارہ صحابہ کرام رضی اللہ عنہم پر مشتمل ایک کمیٹی بنائی، جن میں حضرت ابی بن کعب، حضرت عبداللہ بن عباس، حضرت عبداللہ بن زبیر، حضرت سعید بن العاص اور حضرت عبدالرحمن بن حارث رضی اللہ عنہم جیسے صاحب علم اور منجھے ہوئے لوگ شامل تھے ان کا امیر حضرت زید بن ثابت رضی اللہ عنہ کو مقرر کیا اور حکم دیا کہ قرآن کریم کے کئی ایک نسخے اُس ”صُحُفِ بَکْرِیَّة“ کے مطابق تحریر کیے جائیں جو کہ خلیفہ اول سیدنا ابو بکر رضی اللہ عنہ کے زمانے میں تحریر کیا گیا تھا چنانچہ ام المومنین حضرت حفصہ بنت عمر رضی اللہ عنہما سے وہ صحف منگوائے گئے اور اس جماعت کی نگرانی میں سرکاری نسخوں کی کتابت ”صُحُفِ بَکْرِیَّة“ کے مطابق شروع ہوئی۔

امیر المومنین سیدنا عثمان بن عفان رضی اللہ عنہ نے ان سرکاری نسخوں کی کتابت کا بہت اہتمام کیا خود بھی نگرانی فرماتے رہے اور یہ حکم دیتے رہے کہ قرآن کریم کی کتابت میں کہیں بھی اختلاف ہو جائے تو اس مقام کو لغتِ قریش کے مطابق لکھا جائے۔ پھر یہ بھی ہوا کہ لکھنے والے یہ حضرات جب قرآن کریم کے دوسرے پارے میں لفظ ”التابوت“ پر پہنچے تو وہاں پر ”التابوت“ کی آخری ”ت“ مٹ گئی تھی اور اس کی وجہ یہ ہوئی کہ وہ نسخے جو محفوظ تھے اس کثرت سے پڑھے گئے تھے کہ وہاں ”التابوت“ کی

آخری ”ت“ مٹ گئی تھی اس لئے اب یہ اختلاف ہوا کہ ”ت“ کیسے لکھی جائے ”ت“ یا ”ث“؟ مسئلہ امیر المومنین سیدنا عثمان بن عفان رضی اللہ عنہ کے سامنے پیش کیا گیا تو آپ نے یہ ”ت“ لکھنے کا حکم فرمایا۔

یہ مبارک کام مکمل ہونے پر ”صُحُفٌ بَکْرِيَّةٌ“ کا نسخہ امیر المومنین حضرت حفصہ بنت عمر رضی اللہ عنہما کو واپس بھجوا دیا گیا۔

حضرت سعید رضی اللہ عنہ، جو کہ اس کمیٹی میں شامل تھے انہوں نے اس کام کے اختتام پر اِلا کروائی اور حضرت زید رضی اللہ عنہ نے آٹھ ایسے نسخے لکھے جن میں رسم الخط کا معمولی اختلاف تھا اور یہ اختلاف صحابہ کرام رضی اللہ عنہم نے اس لئے رکھا کہ ان تمام قرأتوں کو پڑھا جاسکے جو حضرت رسالت مآب ﷺ پر نازل فرمائی گئی تھیں۔

ان آٹھ نسخوں میں سے ایک نسخہ امیر المومنین حضرت عثمان رضی اللہ عنہ نے اپنے پاس محفوظ فرمایا اور خلیفہ وقت کے اسی نسخے کو ”امام“ کہتے تھے۔ دوسرا نسخہ مسجد نبوی (علیٰ منورھا الف الف التحیہ و الفنا) میں رکھوا دیا گیا۔ تیسرا نسخہ مکہ مکرمہ روانہ کیا گیا۔ چوتھا نسخہ کوفہ، پانچواں نسخہ بصرہ، چھٹا نسخہ شام، ساتواں نسخہ بحرین اور آٹھواں نسخہ یمن بھجوا دیا گیا تاکہ لوگ اپنے اپنے اُن مصاحف کو جو کہ ان کے پاس ہیں، ان سرکاری نسخوں سے ملا کر قرآن کریم کی صحیح کتابت کو جانیں، تعلیم حاصل کریں اور جس قرأت کے مطابق بھی پڑھنا چاہیں، آزادی سے پڑھ سکیں اپنی رعایا کو تعلیم دینا، یہ بھی خلافت راشدہ کی ایک اہم ذمہ داری تھی اس لیے خلیفہ وقت نے صرف اسی پر اکتفاء نہیں فرمایا کہ یہ نسخے بھیج دیئے بلکہ ہر نسخے کے ساتھ پڑھانے والے معلم بھی مقرر فرمائے کہ کتاب کی سمجھ استاد کے بغیر ناممکن ہے۔

مدینہ طیبہ میں حضرت زید بن ثابت رضی اللہ عنہ کو تعلیم کیلئے مقرر کیا گیا مکہ مکرمہ (زادھا اللہ شرفا و تعظیما) میں حضرت عبداللہ بن سائب رضی اللہ عنہ، کوفہ میں حضرت عبدالرحمن سلیمی، بصرہ

میں حضرت عامر اور شام میں حضرت مغیرہ بن شعبہ رضی اللہ عنہم کے لیے یہ احکامات جاری کئے گئے کہ وہ لوگوں کو سرکاری طور پر قرآن کریم کی تعلیم دیں۔ دس ہزار سے زائد صحابہ کرام رضی اللہ عنہم کی موجودگی میں یہ تمام مصاحف تحریر کئے گئے اور مختلف شہر میں بھجوائے گئے۔ حضرت رسالت مآب ﷺ نے بھی اپنے دور میں مستقل جماعت ایسی تیار فرمادی تھی جو ”قراء“ کہلاتے تھے اور ان میں سے سات ”قواء“ صحابہ کرام رضی اللہ عنہم ایسے تھے جن کی قرأت کو ہر زمانے میں مسلمانوں نے پڑھا اور انہی کی قرأتیں آج تک چل رہی ہیں۔ یہ سات صحابہ کرام رضی اللہ عنہم یہ ہیں۔ (۱) حضرت عثمان (۲) حضرت علی (۳) حضرت ابی بن کعب (۴) حضرت زید بن ثابت (۵) حضرت عبداللہ بن مسعود (۶) حضرت ابوالدرداء (۷) حضرت ابوموسیٰ الاشعری رضی اللہ عنہم اجمعین۔

حضرت رسالت مآب ﷺ سے لیکر آج ہمارے اس دور تک امت کے پاس دس قرأتیں ایسی ہیں جنہیں ہم باسانی پڑھ سکتے ہیں اور یہ تو اتر اور شہرت کے ساتھ حضرت رسالت مآب ﷺ سے ثابت ہیں۔ ان کا انکار کرنا جہالت کی دلیل ہے اور باوجود علم کے نہ ماننا کفر پر مبنی ہے۔ صحابہ کرام رضی اللہ عنہم کے آخری دور اور تابعین رحمہم اللہ کے پورے دور میں پھر ایسی مقدس ہستیاں عالم رنگ و بو میں آئیں جنہوں نے اپنی زندگیاں اللہ تعالیٰ کے اس پاک کلام کیلئے وقف کر دیں اور ”قراء عشرہ“ کے نام سے مشہور ہوئے۔

(۱) امام نافع رحمۃ اللہ علیہ، آپ نے ستر سے زیادہ تابعین رحمۃ اللہ علیہم سے قرآن کریم کو پڑھا اور انہوں نے حضرت عبداللہ بن عباس اور حضرت ابو ہریرہ سے اور انہوں نے حضرت ابی بن کعب رضی اللہ عنہم سے قرأت حاصل کی۔ آپ کے دو راوی ہیں (الف) قالون (ب) ورش رحمۃ اللہ علیہ۔ امام نافع رحمۃ اللہ علیہ کی جو قرأت امام قالون رحمۃ اللہ علیہ سے مروی ہے وہ اب تک افریقہ اور سوڈان میں پڑھی جاتی ہے اور جو ان کی قرأت امام ورش رحمۃ اللہ علیہ سے مروی ہے وہ اب تک اسپین، الجزائر، فرانس اور مراکش وغیرہ میں پڑھی جاتی ہے اور انہی کی قرأت کے مطابق قرآن کریم کے چھپے ہوئے نسخے ان

ممالک میں بآسانی دستیاب ہیں۔

(۲) حضرت عبداللہ بن کثیر دارمی رحمۃ اللہ علیہ جو مکہ مکرمہ میں قرأت کے امام تھے اور انہوں نے حضرت مجاہد سے اور انہوں نے حضرت عبداللہ بن عباس سے اور انہوں نے حضرت ابی بن کعب رضی اللہ عنہم سے قرأت کی تعلیم حاصل کی ابن کثیر کے دوراوی ہیں (الف) بزی اور (ب) قنبل۔

(۳) حضرت ابو عمر والبصری رحمۃ اللہ علیہ آپ نے حضرت مجاہد اور حضرت سعید بن جبیر سے اور انہوں نے حضرت عبداللہ بن عباس سے اور انہوں نے حضرت ابی بن کعب رضی اللہ عنہم سے قرأت اخذ کی ان کے بھی دوراوی ہیں۔ (الف) ابو عمر و دوری (ب) ابو شعیبہ سوسی۔ سنا ہے کہ حضرت ابو عمر و رحمۃ اللہ علیہ کی قرأت اب بھی سوڈان اور افریقہ کے بعض حصوں میں رائج ہے۔

(۴) حضرت عبداللہ مکی رحمۃ اللہ علیہ جو ابن عامر شامی کہلاتے ہیں انہوں نے حضرت مغیرہ بن شعبہ سے اور انہوں نے حضرت عثمان رضی اللہ عنہم سے قرأت کی تعلیم حاصل کی، ان کے اپنے دوشاگرد بہت مشہور ہوئے۔ (الف) ہشام (ب) ابن ذکوان۔

(۵) امام عاصم رحمۃ اللہ علیہ انہوں نے زر بن حبیش سے اور انہوں نے حضرت عبداللہ بن مسعود رضی اللہ عنہم سے قرأت پڑھی۔ ان کے دوراوی ہیں (الف) شعبہ بن عیاش (ب) حفص بن سلیمان رحمۃ اللہ علیہ، یہ وہی امام حفص ہیں جن کی قرأت آج تقریباً تمام دنیا میں پڑھی، لکھی اور سنی جا رہی ہے۔

(۶) حضرت حمزہ بن حبیب الکوفی۔ ان کا سلسلہ قرأت حضرت عثمان اور حضرت عبداللہ بن مسعود رضی اللہ عنہم سے جا ملتا ہے۔ ان کے دوراوی ہیں۔ (الف) خلف (ب) خالد۔

(۷) حضرت ابوالحسن الکسائی رحمۃ اللہ علیہ۔ ان کے دوراوی ہیں (الف) ابوالحارث (ب) دوری۔ یہ وہی بزرگ ہیں جن کا نام امام ابو عمر و رحمۃ اللہ علیہ کے راویوں میں گزرا ہے۔

(۸) حضرت ابو جعفر یزید مدنی رحمۃ اللہ علیہ۔ ان کی سند قرأت بھی حضرت ابو ہریرہ اور حضرت عبداللہ بن عباس رضی اللہ عنہما کے واسطے سے حضرت ابی بن کعب رضی اللہ عنہ سے جا ملتی ہے۔ ان کے بھی دوراوی

ہیں (الف) ابن وردان (ب) ابن جماز۔

(۹) حضرت یعقوب بن اسحاق الحضرمی رحمۃ اللہ علیہ آپ کی سند حضرت عبداللہ بن مسعود رضی اللہ عنہم سے جا ملتی ہے۔ ان کے دورِ اووی تھے (الف) رولیس (ب) روح

(۱۰) آخری امام قرأت حضرت خلف بن ہشام رحمۃ اللہ علیہ ہیں ان کے بھی اگرچہ دورِ اووی ہیں مگر ان دونوں کی روایت چنداں مختلف نہیں اس لئے ان کے نام نہیں لکھے گئے اس اعتبار سے حضرت رسالت مآب ﷺ سے لیکر ہم تک قرآن کریم پڑھنے کی سات متواتر اور تین مشہور قرأتیں ہیں جن کے الفاظ اور طرزِ اداء الفاظ بھی متواتر و مشہور ہیں۔

یہاں پر اس بات کی وضاحت بھی ضروری ہے کہ ان تمام ائمہ قرأت سے ہزاروں افراد نے علم حاصل کیا ہوگا مگر ہر ایک کے ان دورِ اوویوں کا زیادہ اعتبار ہے جن کے ناموں کی صراحت کی گئی ہے۔ فرحمۃ اللہ علیہم اجمعین۔

صحابہ کرام رضی اللہ عنہم نے جو قرآن کریم تحریر فرمائے تھے اس رسم الخط پر ان کا اجماع تھا اور امت ہر دور میں اس پر متفق رہی اور حضرت رسالت مآب ﷺ کی تائید بھی اس رسم الخط کو حاصل تھی اس لئے اسی رسم الخط کو باقی رکھنا ضروری ہے اور اس کی مخالفت جائز نہیں۔ حضرت عثمان رضی اللہ عنہ نے اس بات کا خاص خیال رکھا اور صحابہ کرام رضی اللہ عنہم نے ایک ہی لفظ کو قرآن کریم میں جب وہ کسی ایک مقام پر آیا تو اسے کسی اور طریقہ سے لکھا اور کسی دوسرے مقام پر آیا تو اسے کسی دوسرے طریقہ سے لکھا۔ تو رسم الخط کی حفاظت کیلئے اُن کی یہ کاوش کچھ عبث نہ تھی۔ بلکہ انہوں نے وہی رسم الخط تحریر فرمایا جس کے مطابق تمام قرأتوں میں تلاوت کی جاسکتی ہے مثلاً جب ہم سورہ فاتحہ کی تلاوت کرتے اور اس میں پڑھتے ہیں ”مَلِكِ يَوْمِ الدِّينِ“ تو آیت کریمہ کے ”م“ کو کھڑی زبر کے ساتھ کیوں لکھتے ہیں؟ ”م“ کے بعد الف بڑھا کر ”مالک“ کیوں نہیں لکھتے؟ اس لئے کہ اس لفظ کو حضرت رسالت مآب صلی اللہ علیہ وسلم سے دو طرح پڑھنا ثابت ہے آپ نے اسے ”مالک“ بھی پڑھا اور ”مَلِكِ“ بھی پڑھا ہے۔ اب

اگر ہم اسے ”مالک“ لکھ کر یعنی ”م“ کے بعد ”الف“ کا اضافہ کر دیں تو متواتر قرأت جس میں اس لفظ کو ”مَلِكٍ“ پڑھا گیا ہے پھر اُسے کیسے پڑھیں گے؟ حضرت عثمان رضی اللہ عنہ نے اس لفظ کو ”ملک“ اسی لیے اس رسم الخط میں لکھوایا تھا تا کہ دونوں قراءتیں پڑھی جاسکیں۔

اس رسم الخط کی حفاظت کیوں ضروری اور واجب ہے؟ اس کی ایک دوسری مثال بھی ملاحظہ ہو۔

سورۃ انعام میں ایک لفظ آیا ہے ”بِالْعُدْوَةِ“ اسے ہم ”واو“ کے بغیر پڑھتے ہیں اور جو تلفظ ہم کرتے ہیں وہ ہے ”بِالْعُدَاةِ“ پھر کیا وجہ ہے کہ ہم ”غ“ کے بعد ”و“ پر کھڑی زبر ڈال دیتے ہیں یعنی یہ کہ پڑھنے میں تو ”و“ نہیں پڑھتے لیکن لکھنے میں ”و“ کے ساتھ لکھتے ہیں؟ اس سوال کا جواب یہ ہے کہ امام حفص رحمۃ اللہ کی روایت کے مطابق تو اسی طرح پڑھا گیا ہے، جیسا کہ ہم پڑھتے ہیں ”بِالْعُدَاةِ“ مگر حضرت ابن عامر شامی رحمۃ اللہ علیہ کی قرأت میں اس لفظ کو ”بِالْعُدْوَةِ“ پڑھا گیا ہے اور یہ بھی مسلسل و متواتر قرأت ہے اب اگر ہم اس لفظ کو بغیر ”واو“ کے تحریر کر دیں تو حضرت ابن عامر شامی رحمۃ اللہ علیہ کی یہ متواتر قرأت کیسے پڑھی جاسکے گی؟

اس لئے اس رسم الخط کی حفاظت اور اس کے مطابق پڑھنا، واجب ہے کیونکہ حضرات صحابہ کرام رضی اللہ عنہم کا اجماع اسی رسم الخط پر منعقد ہوا تھا۔

اس مضمون کے حوالہ جات کیلئے ملاحظہ ہو۔ (۱) الاثقان (۲) کتاب النسخ (۳) البرہان

والحمد لله الذی بنعمته تتم الصالحات

☆.....☆.....☆

مجموعہ تعویذات

الحمد لله رب العالمین

آفات و مصائب انسانی زندگی کے لوازمات میں سے ہیں۔ اللہ تعالیٰ نے قرآن کریم میں اور حضرت رسالت مآب صلی اللہ علیہ وسلم نے احادیث میں ان آفات و مصائب سے پناہ مانگنے کی تلقین کی ہے اور جسے اللہ تعالیٰ کی پناہ حاصل ہو جائے وہ ان تمام تکالیف سے مامون ہو جاتا ہے۔

کن الفاظ کے ذریعے پناہ مانگی جائے.....؟


کتاب و سنت سے انہی الفاظ کو چن کر یہ مجموعہ مرتب کیا گیا ہے اور ایسی دعائیں جمع کی گئی ہیں جنہیں روزانہ صبح و شام یا پھر دن میں ایک مرتبہ یا پھر ہفتے میں ایک بار توجہ سے پڑھنا، تعلق مع اللہ کے احساس کو اجاگر کرتا ہے۔

ادارہ المناد، شفیق پلازہ، بینک روڈ صدر، راولپنڈی۔

فون نمبر: 0092-51-5111725

موبائل: 0092-333-5134333

حدیث وفا



اربابِ ذوق کی خدمت میں ”حدیث وفا“ کے عنوان سے عشق و محبت کا ایک گراں قدر ہدیہ پیش کیا جا رہا ہے۔ جناب رسول اللہ صلی اللہ علیہ وسلم سے تعلق کے رنگ میں ڈوب کر یہ بطور سہرہ قرطاس کی گئی ہیں۔ مردِ خدا کے لیے متاعِ کونین سے عزیز تر اور اس کا حاصلِ حیات وہ ناطہ ہے، جو اللہ تعالیٰ اور حضرت خاتم النبیین صلی اللہ علیہ وسلم سے پیوست ہے۔

”حدیث وفا“ اسی ناطے کو سہرہ و شاداب رکھنے کا سامان اور اسی عہد وفا کی تذکیر ہے جو صبحِ ازل میں منعقد ہوا تھا اس کتاب کا محور بھی ہے اور تمام روایات اسی مرکز کے گرد مصروف بطواف ہیں۔

”حدیث وفا“ ان دیوانگانِ عشق کے تذکرے سے بھی معمور ہے جن کی عقل کی منزل اور عشق کا حاصل رسالتِ مآب صلی اللہ علیہ وسلم کا وجود مسخود تھا۔ وہ جس ذات کو دیکھ کر جھپٹتے تھے اسی کے پیغام کو پھیلانے میں مر مٹے۔ ان جگرانِ وفا کا ذکر خیر ان سے مربوط ہونے کی دلیل اور ان کے حالات اس خبر کے پیغام رساں کہ

عشق کی مستی سے پیکر گل تابناک

عشق ہے صبا ہے خام عشق ہے کاس الکرام

محدثینِ عقلم اور فقہاء کرام رحمۃ اللہ علیہ نے جن احادیث اربعہ کو احکامات میں شمار کیا ہے ”حدیث جبریل“ ان میں سے ایک ہے۔

حدیث جبریل میں کامل دین کو تین شعبوں میں منقسم کیا گیا ہے۔

(۱) ایمان (۲) اسلام (۳) احسان

”حدیث وفا“ کا قاری ذرا تعلقِ نظر سے جائزہ لے تو ان تینوں شعبوں کی روح جو عمل پر آمادہ اور مہیزِ شوق لگاتی ہے، وہ ”عشق و محبت“ ہے۔

عقل و دل و نگاہ کا مرشد اولیس ہے عشق

عشق نہ ہو تو شرع و دین بکدۂ قصورات

”حدیث وفا“ اسی عشق کی یاد بھاری کا نام ہے۔ ہر حکایت اور ہر روایت اس اصلِ حیات کو فروغ دیتی ہے۔ معصوف نے روشنائی کی بجائے عشق سے یہ ارمغانِ مرتبہ کیا ہے۔ کیا عجب کہ کسی دل کے نہاں خانے میں پھر سے یہ حدیث وفا حدیثِ عشق کی بھٹی سلگا دے۔

ادارہ المناد، شفیع پلازہ، بینک روڈ صدر، راولپنڈی۔

فون نمبر: 0092-51-5111725

موبائل: 0092-333-5134333